

ಯಿ, ಹಾಂದಾ ಪುಕಾ ವಿಶವ್ ದಿಶಯೊ

245

245
All. No.



2666
G. KON
VEL

ಇಂದ್ರಿಷ್ ಮೂಳೆ
ಫಾ. ಅಂಶೊನ್ ರೊಜನ್, ಮುಂಬಯಿ
ಕೊಂಕ್ ಭಾಷಾಂಶರ್
ಫಾ. ವಾಲ್ತೆರಿಯನ್ ಫೆರ್ನಾಂಡ್, ಆಜೆಕಾರ್
ಪಗಲ್ಕಾರ್
ಸೆವಕ್ ಪ್ರಕಾಶನ್, ಮಂಗಳೂರ್

YE, HANV THUKA VISHEV DITHALONM

AN EUCHARISTIC REFLECTION FOR EUCHARISTIC YEAR

Authored by

Rev. Fr. Antony Robins

Church of St. Theresa, Plot No. 24, Sector 10

Airoli, New Mumbai - 400 708

Translated by

Rev. Fr. Valerian Fernandes

Sacred Heart of Jesus Church, Ajekar - 574 101

Published by



SEVAK PRAKASHAN

St. Anne's Friary, Jail Road, Mangalore - 3

Cell : 9845463343

Web : www.kutmachosevak.com

e-mail : editor@kutmachosevak.com

Imprimatur

+ Agnelo Gracias

Auxiliary Bishop of Bombay

Printed at

Assisi Press, Mangalore

First Edition

15-08-2005 - 10,000 copies Pages : 4+40


Price : Rs. 15/-

2666
G-7KON
VXH

• ಯೆ, ಹಾಂವ್ ತುಕಾ ವಿಶೆವ್ ದಿತಲೊಂ

in
under service
Literature
L: B 03-R 20(kon.1)

ಯೆ, 245
ಹಾಂವ್ ತುಕಾ
ವಿಶೆವ್ ದಿತಲೊಂ



ಇಂಗ್ಲಿಷ್ ಮೂಳೆ

ಫಾ. ಆಂಜೊನ್ ರೋಜನ್ಸ್,
ಮುಂಬಯಿ

2666


G-Kon
VEL

ಹೊಂಕ್ರಿ ಭಾಷಾಂತರ್

ಫಾ. ವಾಲ್ಟೆರಿಯನ್ ಫೆರ್ನಾಂಡಸ್,
ಆಜಿಕಾರ್

ಪ್ರಾಚೀನ್

ನೇವಕ್ ಪ್ರಕಾಶನ್,
ಮಾಂಘರ್



೧ ಪ್ರಸ್ತಾವನ್

ಎವ್ಕರಿಸ್ತ್ ಆರಾಧನ್ ಸಂಯ್ಬಾನ್ ಧ್ಯಾನ್ ಕೇಂದ್ರಿತ್. ಮುಂಬಯ್ ಆರ್ಚ್ ದಿಯೆಸೆಜಿಚ್ಯಾ ನಿರಂತರ್ ಎವ್ಕರಿಸ್ತ್ ಆರಾಧನ್ ಸಮಿತಿಕೊ ಹಾಂವ್ ಏಕ್ ಯಾಜಕ್ ಸಾಂದೊ ಆಸುನ್ ಹಾಂವ್ ದಿಯೆಸೆಜಿಚ್ಯಾ ಪಾಂವ್ಡ್ಯಾರ್ ಎವ್ಕರಿಸ್ತ್ ಆರಾಧನ್ ಲೊಕಾಮೊಗಾಳ್ ಕರ್ಚೆ ಸಮಿತಿಕೊ ವಾಂಟೊ. ಮ್ಹಣ್ಚ್ ಹಾಂವ್ ಆರಾಧನ್ ಕರ್ಪ್ಯಾಕ್ ಧ್ಯಾನಾಕ್ ಆನಿ ಮಾಗ್ಣ್ಯಾಕ್ ವ್ಹರ್ತಾ ತಸಲ್ಯಾ ಮಾಗ್ಣ್ಯಾಚ್ಯಾ ವಿಷಯಾಚೆ ಸೊದ್ವೆರ್ ಆಸಾಂ.

ಎವ್ಕರಿಸ್ತ್ ಆರಾಧನಾ ಖಾತಿರ್ ಸದ್ವ್ಯಾಕ್ ಮೆಳ್ತಾತ್ ತ್ಯಾ ಪುಸ್ತಕಾಂನಿ ಬರೊವ್ಪಾನ್ ಘಡ್ಲಿಂ ವ ಹೆರ್ ಮುಳಾಂ ಥಾವ್ನ್ ಘೆತ್ಲಿಂ ಮಾಗ್ಣಿಂ ಆಸ್ತಾತ್. ತ್ಯಾ ಪುಸ್ತಕಾಂಚ್ಯಾ ಕ್ರಮಾಂತ್ ಆಸ್ಚಿಂ ಮಾಗ್ಣಿಂ ಆರಾಧನ್ ಕರ್ತಲ್ಯಾನ್ ಆಪ್ಣಾಕ್ ವೇಳ್ ಮೆಳ್ತಾನಾ ಮ್ಹಣುಂ ಯೆತಾತ್ ತಸಲಿಂ. ಪೂಣ್ ಮ್ಹಜ್ಯಾ ಆನ್ನೊಗಾ ಪರ್ಮಾಣೆಂ ತಿಂ ಆಪ್ಲಿಂ ಕರುಂಕ್ ತಾಕಾ ಸುಯೊಗ್ ನಾಸ್ತಾಂ ವ ತಾಂಚೆ ಥಾವ್ನ್ ಧ್ಯಾನಾಕ್ ಫಾವೊ ತೊ ಆಧಾರ್ ನಾಸ್ತಾಂ ಚಡ್ತಿಕ್ ಫಾಯ್ದಾ ವಿಣೆಂ ಫಕತ್ ತಾಣೆಂ ತಾಂಚೊ ಉಚ್ಚಾರ್ ಕರ್ಚೊ ಆಸ್ತಾ.

ಹ್ಯಾ ಪುಸ್ತಕಾಂತ್ ಹಾಂವೆಂ ನಿಯಾಳಾಚೊ ಪ್ರಮುಖ್ ವಿಷಯ್ ಜಾವ್ನ್ ಮಾತೆವಾ ಪರ್ಮಾಣೆಂ ಜೆಜುಚ್ಯೊ ಭಾಗಿ ಘೆತ್ಲ್ಯಾತ್. ತಾಂಚೆರ್ ದಿಲ್ಲೊ ವಿವರ್ ಆನಿ ತಿಂ ಉತ್ರಾಂ ವಾಂಜೆಲಾಂತ್ಲಿಂ ಮ್ಹಣ್ಚ್ ತಿಂ ನಿಯಾಳಾಕ್ ಭರ್ಪೂರ್ ಆವ್ಕಾಸ್ ದಿತಾತ್. ದೆಕುನ್ ಎಕ್ಲ್ಯಾನ್ ಮಾಗ್ಣ್ಯಾಚ್ಯಾ ಎಕಾ ಫಲಾಣ್ಯಾ ನಮುನ್ಯಾಂತ್ಚ್ ಉರುಂಕ್ ಜಾಯ್ ಆಶೆಂ ನಾ.

ಖರೆಂ ಮ್ಹಳ್ಯಾರ್ ಜೊ ಕೊಣ್ ದೊಂಗ್ರಾರ್ ಬಸುನ್ ಕ್ರಿಸ್ತಾಚ್ಯೊ ಭಾಗಿ ಆಯ್ಕತಾ ತಾಕಾ ಎವ್ಕರಿಸ್ತ್ ಜೆಜುಚ್ಯಾ ಜಿವಿತಾಚೊ ಆನಿ ಮಿಸಾಂವಾಚೊ ಅನ್ನೊಗ್ ಜೊಡುಂಕ್ ಜಾಯ್ ತರ್ ತಾಣೆಂ ಕಾಲ್ವಾರಿರ್, ಮುರ್ನಾವ್ಲೆಚ್ಯಾ ಪರ್ವತಾರ್ ಚಡುಂಕ್ ಜಾಯ್, ತಾಚ್ಯಾ ರಿತ್ಯಾ ಫಂಡಾಕ್ ರಿಗುಂಕ್ ಜಾಯ್, ತಾಚ್ಯಾ ಸರ್ಗಾಚಡ್ಲೆಚ್ಯಾ ದೊಂಗ್ರಾರ್ ಚಡುಂಕ್ ಜಾಯ್. ದೆಕುನ್ ಹಾಂವೆಂ ಆರಾಧನ್ ಕರ್ಪ್ಯಾಚಿ ಎವ್ಕರಿಸ್ತ್ ಭಕ್ತ್ ಚಡಯ್ಚಿಂ ಭಾಗಿ ದಿಂವ್ಚೆ ಶಿವಾಯ್ ಧ್ಯಾನಾ ಭರಿತ್ ನಿಯಾಳಾಕ್ ವ್ಹರ್ಚಿಂ ಹೆರ್ ಸಂಬಂದಿತ್ ವ ಸಮಾಂತರ್ ವಾಂಜೆಲಾಚಿಂ ಉತ್ರಾಂ ದಿಲ್ಯಾಂತ್.

ಪಾಳ್‌ಲ್ಲಿ ರೀತ್ :

ಲಾಯಿಕಾಂನಿ ಪಾಳ್ಚಿ ಅತ್ಮಿಕತಾ ನವ್ ದಿಸಾಂಚ್ಯಾ ವಾಯ್ಡ್ಯಾಚೆಂ 'ನವೆನ್' ತಸಲೆ ರಿತಿರ್ ಗುಂತ್‌ಲ್ಲಿ ಆಸ್ತಾ ತೆಂ ಮ್ಹಜ್ಯಾ ಗುಮಾನಾಂತ್ ಆಯ್ಲಾಂ. ಹಾಚೆರ್ ಆಧಾರುನ್ ಹಾಂವೆಂ ದಿಸಾಕ್ ಎಕೆಕ್ ಭಾಗಿಚೊ ನಿಯಾಳ್ ಆಸುನ್ ದಿಸ್ಪಟೆಂ ಉಮೆದ್ ಜಿವಾಳ್ ಉರಶೆಂ ನವ್ ದಿಸಾಂಚಿ ವಳೆರಿ ವಿಂಚ್ಲ್ಯಾ. ಮಾಗ್ಣಿಂ ಆನಿ ನಿಯಾಳ್ ಪಯ್ಲ್ಯಾ ಪುರುಷಾಂತ್ ಆಸಾತ್ ದೆಕುನ್ ತಿಂ ಸಾಕ್ರಾಮೆಂತಾಂತ್ಲ್ಯಾ ಜೆಜು ಲಾಗಿಂ ವ್ಯಕ್ತಿಗತ್ ಸಂಭಾಷಣ್ ಘಡಯ್ತಾತ್.

ಹಿ ನವ್ ದಿಸಾಂಚಿ ವಳೆರಿ ಪರ್ತ್ಯಾನ್ ಪರ್ತ್ಯಾನ್ ಪಾಳುಂ ಯೆತಾ. ಕಿತ್ಯಾಕ್ ದಿಸ್ಪಟೆ ಭಾಗಿ ವಯ್ರ್ ಆನಿ ಉತ್ರಾಂ ವಯ್ರ್ ಎಕ್ಲ್ಯಾಕ್ ಹರೆಕ್ ಪಾವ್ಲಿಂ ನವ್ಯಾ ನಿಯಾಳಾಕ್ ಆನಿ ಧ್ಯಾನಾಕ್ ಆವ್ಕಾಸ್ ಮೆಳತ್.

ಆರ್ವಿಲ್ಯಾ ದಿಸಾಂನಿ ಲಾಯಿಕ್ ವಾಂಜೆಲಾಚೆರ್ ಆಧಾರುನ್ ಆಸ್ಚಿ ಹಿ ರೀತ್ ಚಡ್ ಖಾಯ್ಸ್ ಕರ್ತಾತ್.

ನಿಯಾಳ್ ತೀನ್ ವಿಭಾಗಾಂನಿ ಆಸಾತ್

1. ದಿಸ್ಪಟೆ ಭಾಗಿ
2. ವಾಂಜೆಲಾಂತ್ಲೆಂ ವಾಚಪ್ ಆನಿ ನಿಯಾಳ್
3. ಆಕೆರ್

a. ದಿಲಾಂ ತೆಂ ಮಾಗ್ಣೆಂ ಮ್ಹಣ್ಣೆಂ

b. ಜೆಜುಕ್ ತುಜೆಂಚ್ ಮಾಗ್ಣೆಂ ಭೆಟೊಂವ್ಚೆಂ

ಮಾಗ್ಣಿಂ ಪವಿತ್ರ್ ಎವ್ಕರಿಸ್ತಾಚೆ ಖಾಸ್ಣಿ ಭೆಟೆ ಖಾತಿರ್. ಹರೆಕಾ ದಿಸಾ ಏಕ್ ಭಾಗಿ, ಗಿತಾಂ ಆನಿ ಆಶೀರ್ವಾದ್ ಆಸುನ್ ಫಿರ್ಗಜ್ ಭಾಗೆವಂತ್ ವರಾಕ್‌ಯಿ ತಿಂ ಉಪ್ಕಾರ್ತಾತ್.

ಫಾ| ಆಂತೊನ್ ರೊಬಿನ್ಸ್

ಸಾಂದೊ

ನಿರಂತರ್ ಎವ್ಕರಿಸ್ತಿಕ್ ಆರಾಧನಾಚಿ ಸಮಿತಿ

ಮುಂಬಯ್ನಿ ಆರ್ಚ್ ದಿಯೆಸೆಜ್.



ಭಾಷಾಂತರ್‌ಕಾರಾಚೆಂ ಉತ್ರಾಂ

ಕ್ರಿಸ್ತಾಂವ್ ಜಿವಿತ್ ಖಿರ್ಯಾನ್‌ಚ್ ಎವ್ಕರಿಸ್ತಾ ಭೊಂವ್ತಿಂ ಬಾಂದ್‌ಲ್ಲೆಂ ಜಿವಿತ್. ಕ್ರಿಸ್ತಾಂವಾಂ ಜಾವ್ನ್ ಉರ್ದೆಂ ಮ್ಹಳ್ಯಾರ್ ಎವ್ಕರಿಸ್ತಾಚೆ ಆಪೊಸ್ತಲ್ ಜಾವ್ನ್ ಉರ್ದೆಂ. ಮ್ಹಣ್ತಾಚ್ ಫಕತ್ ಎವ್ಕರಿಸ್ತಾಚೆ ಭಕ್ತಿ ಕರುನ್‌ಚ್ ಉರನಾಸ್ತಾಂ ಎವ್ಕರಿಸ್ತಿಕ್ ಜೆಜುಚಿ ವಳಕ್ ಧರುಂಕ್, ತಾಚ್ಯಾ ಮೊಗಾರ್ ಪಡುಂಕ್ ಆಮ್ಚೆಂ ಪ್ರಯತ್ನ್ ಆಸುಂಕ್‌ಚ್ ಜಾಯ್.

ಎವ್ಕರಿಸ್ತಾಚೆಂ ಆರಾಧನ್ ಹೆ ಉದೆಶಿಂ ಉಪ್ಕಾರ್ತಾ. ಪೂಣ್ ತೆ ವಿಶಿಂ ಆಮ್ಚ್ಯಾ ಹಾತಾಕ್ ಮೆಳ್ತಾ ತಿ ಸಾಹೆತ್ ಭಕ್ತಿಕಾಂಕ್ ಸಾಕ್ರಾಮೆಂತಾ ಮುಕಾರ್ ವೇಳ್ ಪಾಶಾರ್ ಕರುಂಕ್ ಆನಿ ಫಕತ್ ಭೊಗ್ಲಾಂಚ್ಯಾ ಪಾಂವ್ಡ್ಯಾರ್ ಉರೊಂವ್ಕ್ ಸಕ್ತಾ ತಸಲಿಚ್ ದಿಸ್ತಾ. ಪೂಣ್ ಎವ್ಕರಿಸ್ತಾಚೆ ಭಕ್ತಿ ವರ್ವಿಂ ಗುಂಡಾಯೆಚ್ಯಾ ನಿಯಾಳಾಕ್ ದೆಂವುನ್ ಕಾರ್ಯಾಕ್ ಲಾಗುಂಕ್ ಪ್ರೇರಣ್ ದಿಂವ್ಚೆ ಉದೆಶಿಂ ಹೆಂ ಪುಸ್ತಕ್ “ಯೆ, ಹಾಂವ್ ತುಕಾ ವಿಶೆವ್ ದಿತಲೊಂ” ಭೊವ್ ಉಪ್ಕಾರಾಚೆಂ. ಬರೊವ್ಪಿ ಫಾ| ಆಂತೊನ್ ರೊಬಿನ್ಸ್ ಹಾಕಾ ಶಾಬಾಸ್ಕಿ ಫಾವೊ.

ಹ್ಯಾ ಪುಸ್ತಕಾಚ್ಯಾ ಭಾಷಾಂತರಾಚೊ ವಾವ್ರ್ ಮ್ಹಾಕಾ ಏಕ್ ಅತ್ಮಿಕ್ ಅನ್ವೊಗ್; ಗುಂಡಾಯೆಚ್ಯಾ ನಿಯಾಳಾ ಸಂಗಿಂ ಎವ್ಕರಿಸ್ತಿಕ್ ಜೆಜುಚೆ ಲಾಗ್ತಿಲೆ ವಳ್ಕಿಕ್ ಏಕ್ ಆವ್ಕಾಸ್ ಜಾಲೊ. ಹೆಂ ಪುಸ್ತಕ್ ಹರೆಕ್ಲ್ಯಾಕ್ ಉಪ್ಕಾರುಂ ಆನಿ ಸರ್ವಾಂ ಎವ್ಕರಿಸ್ತಾಚೆ ಆಪೊಸ್ತಲ್ ಜಾಂವ್ಕ್ ಪಾವುಂ ಅಶೆಂ ಮ್ಹಜಿ ಆಶಾ ಆನಿ ಮಾಗ್ಣೆಂ.

ಜುಲಾಯ್ 2005

ಫಾ| ವಾಲೆರಿಯನ್ ಫೆರ್ನಾಂಡ್

ಜೆಜುಚ್ಯಾ ಪ. ಕಾಳ್ಜಾಚೆ ಫಿರ್ಗಜ್

ಆಜೆಕಾರ್ - ಕಾರ್ಕಳ್.

ದೀಸ್ 1



“ಖುಶೆ ಮನಾನ್ ದುರ್ಬಳಿಂ ತಿಂ ಭಾಗಿ
ಸರ್ಗಿಂಚೆಂ ರಾಜ್ ತಾಂಚೆಂ”
(ಮಾತೆವ್ 5:3)

ಸೊಮ್ಯಾ, ಕುಡುಕ್ ಸಂಬಂಧ್ ಜಾಲ್ಲ್ಯಾ ಸಂಸಾರಿ ದುಬ್ಳಿಕಾಯ್ ತಿಚ್ಯಾ ಭೊವ್ ನಿಷ್ಟುರ್ ರುಪಾಂತ್ ಹಾಂವೆಂ ಪಳೆಲ್ಯಾ. ಪೂಣ್ ಸಾಂ. ಪಾವ್ಲುಚೆಂ ಹಿ ಸಕಯ್ಲಿಂ ಉತ್ರಾಂ ಮ್ಹಜ್ಯಾ ಆತ್ಮಾಕ್ ಲಾಗ್ತಾ ಪರ್ಯಾಂತ್ “ಖುಶೆ ಮನಾನ್ ದುರ್ಬಳ್ ಆಸ್ಚೆಂ” ಕಿತೆಂ ಮ್ಹಣ್ ಮ್ಹಾಕಾ ಸಮ್ಜುಂಕ್ ನಾ.

“ತುಮ್ಚೆಂ ಮನ್ ಕ್ರಿಸ್ತಾ ಜೆಜುಚೆಂ ಮನ್ ಜಾಂವ್, ಸಂಯ್ಬಾನ್ ತೊ ದೇವ್ ತರ್ಯಿ ತ್ಯಾ ಸಮಸಮ್ ಪಣಾಕ್ ತೊ ಲಬ್ಡುನ್ ರಾವೊಲ್ಲನಾ. ಬಗರ್ ಮನ್ಯಾ ಸಾರ್ಕೊ ಜಾವ್ನ್, ಗುಲಾಮಾಚೆಂ ರೂಪ್ ಘೆವ್ನ್, ತಾಣೆಂ ಆಪ್ಣಾಕ್ ಚ್ ಪುರ್ತೆಪಣೆಂ ಖಾಲಿ ಕೆಲೊ. ಮನ್ಯಾ ರುಪಾನ್ ತೊ ದಿಷ್ಟಿ ಪಡ್ಲೊ, ಆನಿ ಆಪ್ಣಾಕ್ ಚ್ ಖಾಲ್ತೊ ಕರ್ನ್ ಮರ್ಣಾ ಪರ್ಯಾನ್, ಮಿರ್ಸಾಚ್ಯಾ ಮರ್ಣಾ ಪರ್ಯಾನ್ ತೊ ವಿಧೆಯ್ ಜಾಲೊ” (ಫಿಲಿಪ್ಪಿ 2: 6-8).

ಸೊಮ್ಯಾ, ಮ್ಹಜೆ ಖಾತಿರ್ ತುವೆಂ ತುಜೆಂ ದೆವ್ಪಣ್ ವಿಸ್ತುನ್ ಮನ್ಯಾಚೊ ಜಲ್ಮ್ ವಿಂಚ್ಲೊ ಆನಿ ಮಿರ್ಸಾರ್ ವಳ್ಖಳೆ ಆನಿ ಮರಣ್ ಸೊಸುನ್ ಮ್ಹಾಕಾ ಸೊಡ್ವಣ್ ಹಾಡ್ಲಿ. ಹೆಂ ಚಿಂತುನ್ ಹಾಂವ್ ಉಮಾಳ್ಕಾಂನಿ ಭರ್ತಾಂ.

ಜೆಜು, ತುಜ್ಯಾ ಮೊಗಾಳ್ ಉಲ್ಕಾಕ್ ಜಾಪ್ ಜಾವ್ನ್ ಹಾಂವ್ ಹಾಂಗಾ ಆಸಾಂ:

“ಸಮೆಸ್ತ್ ತುಮಿ ಕಷ್ಟತಲ್ಯಾಂನೊ ಆನಿ ವಜನ್ ವ್ಹಾವಯ್ತಲ್ಯಾಂನೊ ತುಮಿ ಮ್ಹಜೆ ಸರ್ಶಿಂ ಯೆಯಾತ್, ಆನಿ ಹಾಂವ್ ತುಮ್ಕಾಂ ವಿಶೆವ್ ದಿತಲೊಂ” (ಮಾತೆವ್ 11:28).

ಪವಿತ್ರ್ ಹೊಸ್ತುಂತ್ ಆಸ್ಚ್ಯಾ ತುಜೆ ಲಾಗಿಂ ಹಾಂವ್ ಧಾಂವ್ತಾಂ! ಪೂಣ್ ಹಾಂವ್ ನಾಫಾವೊ ತೆಂ ಪಳೆವ್ನ್, ಆನಿ ಚಡ್ ಕರುನ್ “ಬಾಪಾನ್ ತೆಂ ದೆಣೆಂ ದಿಲ್ಲೆ ಖರಿತ್ ಕೊಣ್ ಚ್ ಮ್ಹಜೆ ಸರ್ಶಿಂ ಯೆಂವ್ಕ್ ಸಕನಾ” (ಜುವಾಂವ್ 6:65)

ಯೆ, ಹಾಂವ್ ತುಕಾ ವಿಶೆವ್ ದಿತಲೊ •

ಹಿಂ ತುಜಿಂ ಉತ್ರಾಂ ಮ್ಹಾಕಾ ಏಕ್ ಘಡಿ ರಾವಶೆಂ ಕರ್ತಾತ್.

ಬಾಪಾನ್ ಕೆಲ್ಲ್ಯಾ ಉಗ್ಡಾಪಣಾಕ್ ಲಾಗುನ್ ಪೆದ್ರು ತುಕಾ ಮೆಸ್ಸಿಯಾ ಮ್ಹಣ್ ವಳ್ಕಲೊ (ಪಳೆ. ಮಾತೆವ್ 16: 16-17). ಬಾಪಾ, ಮ್ಹಾಕಾ ಜೆಜು ಥಂಯ್ ಪೊಡ್ ಆನಿ ತಾಚ್ಯಾ ಉತ್ರಾಂನಿ “ಸರ್ಗಿಂಚೆಂ ಜಿವಿತ್” (ಜುವಾಂವ್ 6:68) ಆಸಾ ಮ್ಹಳ್ಳ್ಯಾ ಸತಾಕ್ ಮ್ಹಜಿ ದಿಷ್ಟ್ ಉಗಡ್. “ಜಸೊ ತುಮ್ಚೊ ಸರ್ಗಿಂಚೊ ಬಾಪ್ ಸರ್ವ್ ಬರೊ, ತಶೆಂ ತುಮಿಯ್ ಸರ್ವ್ ಬರಿಂ ಜಾಂವ್ಕ್ ಜಾಯ್” (ಮಾತೆವ್ 5:48). ಹಿಂ ತುಜಿಂ ಉತ್ರಾಂ ಹಾಂವೆಂ ಮ್ಹಜೆ ಥಂಯ್ ಆಸ್ಚೆಂ ಉಣೆಪಣ್ ಚಿಂತುನ್ ನಿರಾಶಿ ಜಾಯ್ನೊ ಕರ್ತಾತ್. ಮ್ಹಜೆ ಥಂಯ್ ಜಾಯ್ನೊ ನಾಲಿಯೊ ಭರ್ಲಾ ಆನಿ ಗಂವಾಂಚಿ ಕಾಂಯ್ ಮುಳ್ಕಟಾಂ ಆಸ್ತಿತ್. (ಪಳೆ. ಮಾತೆವ್ 13:24)..

ಪೂಣ್ ಗಂವಾಚ್ಯಾ ಕಣಾನ್ ಫಳ್ ದಿಂವ್ಕ್ ಜಾಯ್ ತರ್ ತಾಣೆಂ ಮಾತಿಯೆಂತ್ ಪಡುನ್ ಮರುಂಕ್ ಜಾಯ್ ಮ್ಹಣ್ ತುವೆಂ ಸಾಂಗ್ಲಾಯ್.. ಸೊಮ್ಯಾ, ಹಾಂವೆಂ ಸ್ವತಾಕ್ ಮರುನ್ ನವ್ಯಾನ್ ಜಲ್ಮುಂಕ್ ಮ್ಹಾಕಾ ಆಧಾರ್ ದಿ, ಕಿತ್ಯಾಕ್ ತುವೆಂ ಆಶೆಂ ಮ್ಹಳಾಂ: “ಸತ್‌ಚ್ ಹಾಂವ್ ತುಕಾ ಸಾಂಗ್ಲಾಂ: “ವಯ್ರ್ ಥಾವ್ನ್ ಜಲ್ಮಲ್ಲ್ಯಾ ಖರಿತ್ ಕೊಣಾಕ್‌ಚ್ ದೆವಾಚೆಂ ರಾಜ್ ಪಳೆಂವ್ಕ್ ತಾಂಕ್ಚೆಂ ನಾ” (ಜುವಾಂವ್ 3:3). ಸೊಮ್ಯಾ, ತುಜ್ಯಾ ರಾಜಾ ಖಾತಿರ್ ವಾವ್ರುಂಕ್ ಮ್ಹಾಕಾ ಆಧಾರ್ ದಿ.

“ತುಮಿ ಪಯ್ಲೆಂ ದೆವಾಚೆಂ ರಾಜ್ ಆನಿ ತಾಚಿ ಖುಶಿ ಸೊದಾ; ಆನಿ ಹ್ಯೊ ಸರ್ವ್ ವಸ್ತುಯ್ ತೊ ತುಮ್ಕಾಂ ದಿತಲೊ” (ಮಾತೆವ್ 6:33), ತುವೆಂ ಸಾಂಗ್ಲಿಂ ಹಿಂ ಉತ್ರಾಂ ಹಾಂವ್ ಆಯ್ಕತಾಂ.

ಸರ್ಗಿಂಚೆಂ ರಾಜ್ ಜೊಡುಂಕ್ ಮ್ಹಜಿ ಆಶಾ ತರ್ ಹಾಂವೆಂಯ್ ಖುಶಿ ಮನಾನ್ ದುರ್ಬಲ್ಕಾಯೆಂತ್ ಉರುಂಕ್ ತುಂ ಸಾಂಗ್ಲಾಯ್. ದುಡ್ವಾಚಿ ಆಶಾ, ಸಾಮಾಜಿಕ್ ಆರ್ಥಿಕ್ ಆನಿ ದುಡ್ವಾಚಿ ಭದ್ರತಿ ಹೆ ವಿಶಿಂ ಮ್ಹಾಕಾ ಆಸಾ ತಿ ವೊಡ್ಲಿ ಹುಮ್ಮುನ್ ಉಡೊವ್ನ್ ಪಾತಕ್ ಆನಿ ಗುಲಾಮ್‌ಪಣಾಚ್ಯಾ ಸಾಂಕ್ಳಿ ಥಾವ್ನ್ ಮೆಕ್ಲೊ ಜಾಂವ್ಕ್ ಮ್ಹಾಕಾ ಆಧಾರ್ ದಿ.

ಜೆಜು, ತುವೆಂ ಮ್ಹಾಕಾ ದಿಲ್ಲ್ಯಾ ಧಯ್ರಾಕ್ ಲಾಗುನ್ ತುಜ್ಯಾ ಬಾಪಾಯ್ ಮ್ಹಜೊ ಬಾಪುಯ್ ಮ್ಹಣ್ ಆಪೊಂವ್ಕ್ ಆನಿ ತಾಕಾ “ಅಬ್ಬಾ”, ಬಾಪಾ (ಮಾತೆವ್ 6:9) ಮ್ಹಣ್ ಮಾಗುಂಕ್ ಮ್ಹಾಕಾ ಖೊಬ್ ಸಮಧಾನ್ ಭೊಗ್ತಾ. ಮ್ಹಜ್ಯಾ

ಜಿವಿತಾಂತ್ ಸದಾಂಚ್ ತಾಚೆ ಖುಶಿ ಕರುಂಕ್ ಮ್ಹಾಕಾ ಫಾವೊ ಜಾಂವ್.

“ಲ್ಹಾನ್ಯಾ ಹಿಂದಾ, ತುಂ ಕಾಂಯ್ ಭಿಯೆನಾಕಾ. ತುಮ್ಮಾಂ ಆಪ್ಣಾಚೆಂ ರಾಜ್ಯ್ ದಿಂವ್ಕ್ ತುಮ್ಮಾಚ್ಯಾ ಬಾಪಾಕ್ ಬರೆಂ ದಿಸ್ಲಾಂ” (ಲೂಕ್ 12:32).

ಸೊಮ್ಮಾ, ಕಿತ್ಲ್ಯಾ ಸಮಾಧಾನಾಚೆಂ ಉತ್ರಾಂ! ತ್ಯಾ ಶಿವಾಯ್ ತುಜೆಶಿಂ ಯೆತಲ್ಯಾ ಹರೆಕ್ಲ್ಯಾಕ್ ತುಂ ವಿಶೆವ್ ಭಾಸಾಯ್ತಾತ್. ವ್ಹಯ್ ವಿಶೆವ್ ಮ್ಹಾಕಾ ಆಕರ್ಶಿತ್ ದಿಸ್ತಾ. ತುವೆಂ ದಿಂವ್ಪೊ ವಿಶೆವ್ ಮ್ಹಳ್ಯಾರ್ ರಿಕಾಮೆ ಉರ್ಚೆಂ ನ್ಹಯ್, ಬಗರ್ ತುಜೆ ಥಂಯ್ ಪುರ್ತೆಪಣಿಂ ಭರ್ವಾಸುನ್ ಆನಿ ಆಧಾರುನ್ ರಾಂವ್ಚೆಂ ಮ್ಹಣ್ ಹಾಂವ್ ಸಮ್ಜತಾಂ. ತುಜೊ ಮೊಗಾಳ್ ಆಪೊಸ್ತಲ್ ಜುವಾಂವಾನ್ ಕೆಲ್ಲೆಂ ತಶೆಂ ಹಾಂವೆಂಯ್ ಮ್ಹಜಿ ಖಿಂತಿಭರಿತ್ ತಕ್ಲಿ ತುಜ್ಯಾ ಹರ್ದ್ಯಾರ್ ದವರುಂಕ್ ಮ್ಹಾಕಾ ತುಂ ಆವ್ಕಾಸ್ ದಿತಲೊಯ್ ಮ್ಹಣ್ ಹಾಂವ್ ಜಾಣಾಂ.

ಸಾಂತ್ ಆಗುಸ್ತಿನ ಆಶೆಂ ಮ್ಹಣಾಲೊ: “ಸೊಮ್ಮಾ ಆಮ್ಚಿಂ ಕಾಳ್ಜಾಂ ತುಜೆ ಖಾತಿರ್ ರಚ್ಲಾಂತ್, ಆನಿ ತಿಂ ತುಜೆ ಥಂಯ್ ವಿಶೆವ್ ಘೆತಾತ್ ತೆದ್ನಾಂಚ್ ತಾಂಕಾಂ ವಿಶೆವ್ ಮೆಳ್ತಾ!” ಸೊಮ್ಮಾ, ಹೆಂ ಕಿತ್ಲೆಂ ಸತ್!

“ಮ್ಹಜೆ ಸರ್ಶಿಂ ಯೆತಾತ್ ತಾಂಕಾಂ ಹಾಂವ್ ಕೆದಿಂಚ್ ಪರ್ಯ್ಸ್ ಕರಿಸೊನಾಂ” (ಜುವಾಂವ್, 6:37). ಜೆಜು, ಹಾಂವ್ ನಾಫಾವೊ ತರ್ಯಿ ತುಂ ಮ್ಹಾಕಾ ಯೆವ್ಕಾರ್ ದಿತಾಯ್ ದೆಕುನ್ ಹಾಂವ್ ತುಜೆಶಿಂ ಯೆಂವ್ಕ್ ಭಿಯೆಂವ್ಪೊಂನಾಂ.

ವಾಂಜೆಲಾಂತ್ಲೆಂ ವಾಚಪ್: ಲೂಕ್ 4:14-19

- ಜೆಜುಚೊ ಜಾಹಿರ್‌ನಾಮೊ (Manifesto)

ಉಪ್ರಾಂತ್ ಜೆಜು ಪವಿತ್ರ್ ಆತ್ಮ್ಯಾಚೆ ಸಕ್ತೆನ್ ಭರುನ್ ಗಾಲಿಲೆಯಾಕ್ ಪಾಟಿಂ ಆಯ್ಲೊ; ತಾಚೆ ವಿಷ್ಯಾಂತ್ಲಿಂ ಖಬರ್ ಭೊಂವ್ತಣಿಂಚ್ಯಾ ಸಗ್ಳ್ಯಾ ಗಾಂವಾಂನಿ ಗಾಜ್ಲಿ. ತೊ ತಾಂಚ್ಯಾ ಸಿನಾಗೊಗಾಂನಿ ಶಿಕಯ್ತ್ ಗೆಲೊ ಆನಿ ಸಮೆಸ್ತಾಂ ತಾಕಾ ನಾಂವಾಡುಂಕ್ ಲಾಗ್ಲಿಂ. ತೊ ನಜರೆತಾಕ್ ಆಯ್ಲೊ. ಥಂಯ್ ತೊ ಲ್ಹಾನ್-ವ್ಹಡ್ ಜಾಲ್ಲೊ. ಆಪ್ಲೆ ಸವಯೆ ಪರ್ಮಾಣೆಂ ಸಾಬ್ಯಾತಾಚ್ಯಾ ದಿಸಾ ತೊ ಸಿನೆಗೊಗಾಂತ್ ಭಿತರ್ ಸರ್ಲೊ. ಥಂಯ್ ತೊ ಪವಿತ್ರ್ ಪುಸ್ತಕ್ ವಾಚುಂಕ್ ಉಬೊ ರಾವ್ತಚ್, ತಾಕಾ ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಚೊ ಕೊವ್ಪೊ ಹಾಡುನ್ ದಿಲೊ.


ತೊ ತಾಣೆಂ ಸೊಡಯ್ತಾನಾ, ಆಶೆಂ ಬರೊವ್ನ್ ಆಸ್‌ಲ್ಲೆಂ ತಾಕಾ ವಾಚುಂಕ್ ಮೆಳ್ಳೆಂ
 “ದೆವಾಚೊ ಪ್ರೇರಕ್ ಅತ್ಮೊ ಮ್ಹಜೆರ್ ಆಸಾ; ಕಿತ್ಯಾಕ್ ದುರ್ಬಲ್ಯಾಂಕ್ ಬ
 ಖಬರ್ ಪರ್ಗಟ್ ಕರುಂಕ್ ತಾಣೆಂ ಮ್ಹಾಕಾ ಅಭಿಷೇಕ್ ಕೆಲಾ. ಬಂದೆಂತ
 ಆಸ್‌ಲ್ಲಾಂಕ್ ಸುಟ್ಕಾ, ಕುಡ್ಯಾಂಕ್ ದಿಷ್ಟ್, ದಣ್ಣತಲ್ಯಾಂಕ್ ಸವ್ಯಾಸಾಯ
 ಭಾಸಾಂವ್ಕ್ ಆನಿ ಸರ್ವೆಸ್ಪರಾನ್ ದಯಾಮಾಯಾ ದಾಕೊಂವ್ಚೆಂ ವರಸ
 ಪಾಚಾರುಂಕ್ ತಾಣೆಂ ಮ್ಹಾಕಾ ಧಾಡ್ಲಾ.”

ನಿಯಾಳ್:

ಪವಿತ್ರ್ ಅತ್ಮಾನ್ ಮ್ಹಾಕಾ ಸ್ನಾನ್ ದಿಲಾಂ ಆನಿ ಥಿರಾಯ್ಲಾ. ಹಾಂವ
 ಪವಿತ್ರ್ ಎವ್ಕರಿಸ್ತಾಂತ್ ಜೆಜುಚಿ ಕೂಡ್ ಆನಿ ರಗತ್ ಸೆವ್ತಾಂ. ಜೆಜುನ
 ಪರ್ಗಟ್‌ಲ್ಲಾ ಮಿಸಾಂವಾಂತ್ ಹಾಂವ್ ಕಸೊ ಸಹಕಾರ್ ದಿತಾಂ?


ಪವಿತ್ರ್ ಸಾಕ್ರಾಮೆಂತಾಂತ್ಲ್ಯಾ ಜೆಜು ಲಾಗಿಂ ಮಾಗ್ಣೆಂ:

ಕ್ರಿಸ್ತಾಚ್ಯಾ ಅತ್ಮಾ, ಮ್ಹಾಕಾ ಭಾಗೆವಂತ್ ಕರ್;
 ಕ್ರಿಸ್ತಾಚೆ ಕುಡಿ, ಮ್ಹಾಕಾ ಬಚಾವ್ ಕರ್;
 ಕ್ರಿಸ್ತಾಚ್ಯಾ ರಗ್ತಾ, ಮ್ಹಾಕಾ ದಾದೊಶಿ ಕರ್;
 ಕ್ರಿಸ್ತಾಚ್ಯಾ ಕಡ್ವಳಾಚ್ಯಾ ಉದ್ಕಾ, ಮ್ಹಾಕಾ ಧು;
 ಕ್ರಿಸ್ತಾಚ್ಯಾ ಕಷ್ಟಾಂನೊ, ಮ್ಹಾಕಾ ಘಟ್ ಕರಾ;
 ಎ ಬರ್ಮಾ ಜೆಜು, ಮ್ಹಜೆಂ ಗ್ರಾಣೆಂ ಆಯ್ಕ್.
 ತುಜ್ಯಾ ಘಾಯಾಂ ಭಿತರ್, ಮ್ಹಾಕಾ ಲಿಪಯ್
 ತುಜೆ ಥಾವ್ನ್ ಮ್ಹಾಕಾ, ವೆಗ್ಳೊ ಜಾಂವ್ಕ್ ಸೊಡಿನಾಕಾ
 ಖೊಟ್ಯಾ ದುಸ್ಮಾನಾಚ್ಯಾ ಹಾತಾಂತ್ಲೊ ಮ್ಹಾಕಾ ಸಾಂಬಾಳ್.
 ಮ್ಹಜ್ಯಾ ಮರ್ಣಾಚ್ಯಾ ವಗ್ತಾ, ಮ್ಹಾಕಾ ಆಪಯ್
 ಆನಿ ತುಜೆ ಸರ್ಶಿಂ ಯೆಂವ್ಕ್ ಮ್ಹಾಕಾ ಫರ್ಮಾಯ್
 ತುಜ್ಯಾ ಭಕ್ತಾಂ ಸಾಂಗಾತಾ ಸಾಸ್ಣಾಚ್ಯಾ ಸಾಸ್ಣಾಕ್
 ಹಾಂವ್ ತುಕಾ ವರ್ನುಂಕ್ ಪಾವುಂ!
 ಆಮೆನ್.



Accn No : 002666

ದೀಸ್ 2



“ರುದನ್ ಕರ್ತಾತ್ ತಿಂ ಭಾಗಿ
ತಾಂಕಾಂ ಭುಜವಣ್ ಮೆಳ್ತಲಿ”
(ಮಾತೆವ್ 5:4)

ಸೊಮ್ಯಾ, ತುಜ್ಯಾ ಮೆಟಾಂನಿ ಕಾಲ್ವಾರಿಕ್ ಸಮ್ಕುಂಕ್ ತುಂ ಮ್ಹಾಕಾ ಆಪಯ್ತಾಯ್. “ಕೊಣ್‌ಯಿ ಜರ್ ಮ್ಹಜೊ ಪಾಟ್ಲಾವ್ ಕರುಂಕ್ ಖುಶಿ ವ್ಹರ್ತಾ, ತರ್ ತೊ ಆಪ್ಲಾಕ್‌ಚ್ ಇನ್ನಾರ್ ಕರುಂ, ಆಪ್ಲೊ ಖುರಿಸ್ ದಿಸಾನ್‌ದೀಸ್ ಉಕ್ಲನ್ ಘೆಂವ್ ಆನಿ ಮ್ಹಜ್ಯಾ ಪಾಟ್ಲಾನ್ ಯೆಂವ್” (ಲೂಕ್ 9:23).

ಜೆಜು, ಮ್ಹಜಿ ಮನಾಸ್ಥಿತಿ ಮ್ಹಜ್ಯಾ ಖುರ್ಪಾ ಥಂಯ್ ಮ್ಹಜೊ ಮನೊಭಾವ್ ಹಾತಾಳ್ತಾ. “ಬಾಪಾ, ತುಜಿ ಖುಶಿ ತರ್, ಹಿ ಕಾಲ್ಸ್ ಮ್ಹಜೆ ಥಾವ್ನ್ ಪಯ್ಸ್ ಕರ್. ಪೂಣ್ ಮ್ಹಜಿ ಖುಶಿ ನ್ಹಯ್, ತುಜಿ ಖುಶಿ ಜಾಂವ್” (ಲೂಕ್ 22:42). ತುಜ್ಯಾ ಹ್ಯಾ ಉತ್ರಾಂಚ್ಯಾ ಪ್ರತಿಸಾದಾಂತ್ ಹಾಂವೆಂ ಭೊಗ್ಲಾಂನಿ ನ್ಹಯ್ ಪೂಣ್ ಭಾವಾರ್ಥಾನ್ ಜಿಯೆಂವ್ಕ್ ಮ್ಹಾಕಾ ಆಧಾರ್ ದಿ. “ಜೊ ಕೊಣ್ ಆಪ್ಲೊ ಖುರಿಸ್ ವ್ಹಾವೊವ್ನ್ ಮ್ಹಜ್ಯಾ ಪಾಟ್ಲಾನ್ ಯೆನಾ ತಾಚ್ಯಾನ್ ಮ್ಹಜ್ಯೊ ಶಿಸ್ ಜಾಂವ್ಕ್ ನಜೊ” (ಲೂಕ್ 14:27). ಶಿಸ್ ಜಾಂವ್ಚೆಂ ಮ್ಹಳ್ಯಾರ್ ಸಮರ್ಪಣ್ ಮ್ಹಣ್ ಹಾಂವ್ ಜಾಣಾಂ. ಜಾಯ್ತ್ಯಾ ಸಂದರ್ಭಾಂನಿ ಮ್ಹಜ್ಯಾ ಜಿವಿತಾಂತ್ ಮ್ಹಜ್ಯಾ ಖಾಂದಾರ್ ಹೆರಾಂನಿ ಖುರಿಸ್ ದಿಲ್ಲೆ ಮ್ಹಣ್ ಹಾಂವೆಂ ಭೊಗ್‌ಲ್ಲೆಂ ಆಸಾ. ಪೂಣ್ ಆತಾಂ ಪಾವ್ಲು ಸಂಗಿಂ ತುಜ್ಯಾ ಸಾರ್ವತ್ರಿಕ್ ಖುರ್ಪಾವ್ಣೆಚೊ ಖುರಿಸ್ ಹಾಂವ್ ವೆಂಗ್ತಾಂ.

“ಮ್ಹಾಕಾ ಜಾಲ್ಯಾರ್, ಆಮ್ಚ್ಯಾ ಸೊಮ್ಯಾ ಜೆಜು ಕ್ರಿಸ್ತಾಚ್ಯಾ ಖುರ್ಪಾ ಶಿವಾಯ್ ದುಸ್ರೊ ಮಾನ್ ಮ್ಹಾಕಾ ಬಿಲ್ಕುಲ್ ನಾಕಾ. ತಾಚೆ ವರ್ವಿಂ ಮ್ಹಾಕಾ ಸಂಸಾರ್ ಖುರ್ಪಾರ್ ಮೆಲಾ ಆನಿ ಹಾಂವ್ ಸಂಸಾರಾಕ್ ಖುರ್ಪಾರ್ ಮೆಲಾಂ” (ಗಾಲಾತ್‌ಗಾರಾಂಕ್ 6:14).

ಸೊಮ್ಯಾ ಜೆಂ ತುಂ ಸಾಂಗ್ತಾಯ್ ತೆಂ ವಿರೊಧಾಬಾಸ್ ಆಶೆಂ ಮ್ಹಾಕಾ

ಭೊಗ್ತಾ. ಎಕೆ ವಾಟೆನ್ ರುದನ್ ಕರ್ಚೆ ವಿಶಿಂ ತುಂ ಉಲಯ್ತಾಯ್ ಆನಿ ತಾಕಾ 'ಭಾಗಿ' ಮ್ಹಣ್ ಆಪಯ್ತಾತ್. ದುಸ್ರೆ ವಾಟೆನ್ 'ಪುರ್ತ್ಯಾ ಸಂತೊಸಾಂತ್' ಜಿಯೆಂವ್ಚೆ ವಿಶಿಂ ತುಂ ಉಲಯ್ತಾಯ್.

“ಮ್ಹಜೊ ಸಂತೊಸ್ ತುಮ್ಚೆ ಥಂಯ್ ಆಸುನ್, ತುಮ್ಚೊ ಸಂತೊಸ್ ಭರ್ಪೂರ್ ಜಾಂವ್ಚೆ ಖಾತಿರ್ ಹ್ಯೊ ಸಂಗಿ ಹಾಂವ್ ತುಮ್ಚೆ ಲಾಗಿಂ ಉಲಯ್ಲಾಂ” (ಜುವಾಂವ್ 15:11).

ತರ್ಯಿ ಮನ್ಶಾಚೆ ಖಿಂತಿ ಆನಿ ನಿರಾಶೆಂತ್ ರಡ್ಚ್ಯಾ ರುದನಾ ವಿಶಿಂ ನ್ಹಯ್ ಬಗರ್ ಇರಾದ್ಯಾ ಭರಿತ್ ಆನಿ ಪಾತ್ಕಾಚೆಂ ರಡ್ಲೆಂ ತಶೆಂ ರಾಜಿ ಸಂದಾನಾಕ್ ವ್ಹರ್ನ್ ಪಾಯ್ತಾ ತಸಲ್ಯಾ ರುದನಾ ವಿಶಿಂ ತುಂ ಸಾಂಗ್ತಾಯ್. “ಅಸಲೆಂ ರುದನ್ ದಾವಿದಾನ್ ಭೊಗ್ಚೆಂ ತೆಂ ಹ್ಯಾ ತಾಚ್ಯಾ ಉತ್ರಾಂನಿ ಆಮಿ ಪಳೆತಾಂವ್: “ಹಾಸ್ಕಾರ್ ಸುಸ್ಕಾರ್ ಸೊಡುನ್ ಹಾಂವ್ ಥಕುನ್ ಗೆಲಾಂ, ರಾತಿಚ್ಯೊ ರಾತಿ ರಡುನ್ ರಡುನ್ ಹಾಂವ್ ಮ್ಹಜೆಂ ಉಶೆಂ ಭಿಜಯ್ತಾಂ, ದುಕಾಂನಿ ಮ್ಹಜಿ ಖಾಟ್ ಉಪೆಂವ್ಕ್ ಲಾಯ್ತಾಂ” (ಕೀರ್ತನ್ 6:6).

ಜೆಜು ಆಪೊಸ್ತಲಾಂಚೆಂ ಜಿವಿತ್ ತುಂ ತಾಂಚೆ ಸಂಗಿ ನಾಸ್ಲೆ ವೆಳಿಂ ದುಖಾಚೆಂ ಜಾತಲೆಂ ಮ್ಹಣ್ ತುವೆಂ ತಾಂಕಾಂ ಪಯ್ಲೆಂಚ್ ಜಾಗಯ್ಲೆಂ. ಜಾಣಾ ಆಸುನ್ ಆಧಾರ್‌ಲ್ಲಾ ಮ್ಹಜ್ಯಾ ಪಾತ್ಕಾಂಕ್ ಲಾಗುನ್ ಹಾಂವ್‌ಯಿ ಅಸಲೆಂಚ್ ದುಖ್ ಭೊಗ್ತಾಂ. ಸೊಮ್ಯಾ, ತುಜೆ ಥಾವ್ನ್ ಪಳಾಪಳ್ ಘೆನಾಶೆಂ ಮ್ಹಾಕಾ ರಾಕ್. “ಹೊರೆತ್ ಆಪ್ಣಾ ಸಾಂಗಾತಾ ಆಸ್ತಾ ಪರ್ಯಾಂತ್ ಕಾಜಾರಾಚ್ಯಾ ವ್ಹೊವ್ಪಾಂನಿ ದುಖೆಸ್ತ್ ಜಾವ್ನ್ ಆಸುಂಕ್ ಜಾತಾ? ಹೊರೆತಾಕ್ ತಾಂಚೆ ಥಾವ್ನ್ ಕಾಡುನ್ ವ್ಹರ್ಚೆ ದೀಸ್ ಯೆತಲೆ ಆನಿ ತವಳ್ ತೆ ಉಪಾಸ್ ಕರ್ತಲೆ” (ಮಾತೆವ್ 9:15).

ಜೆಜು, ಪಯ್ಲ್ಯಾನ್ ಪಯ್ಲೆಂ ಹಾಂವೆಂ ಮ್ಹಜಿಂ ಪಾತ್ಕಾಂ ರಡುಂಕ್ ಜಾಯ್ ಆನಿ ದುಸ್ರ್ಯಾನ್ ಜಶೆಂ ತುಂ ಲಾಜರಾಚ್ಯಾ ಭಯ್ಲಿಂ ಸಂಗಿ ರಡ್ಲೊಯ್ ತಶೆಂ ಹಾಂವೆಂಯ್ ಮ್ಹಜ್ಯಾ ಶೆಜಾರ್ಯಾಚ್ಯಾ ದುಖಾಂತ್ ವಾಂಟೆಲಿ ಜಾಂವ್ಕ್ ಜಾಯ್ ಮ್ಹಣ್ ತುಂ ದಾಕಯ್ತಾಯ್, ಸೊಮ್ಯಾ, ಪೆಲ್ಯಾಚೆಂ ದುಖ್ ಥಾಂಬೊಂವ್ಕ್ ತುವೆಂ ಮ್ಹಾಕಾ ಸಕತ್ ದಿಲ್ಯಾ ಆನಿ ತಶೆಂಚ್ ಆಪೊವ್ಣೆಂಯ್ ದಿಲಾಂ ತೆಂ ಸಮ್ಜುಂಕ್

ಮ್ಹಾಕಾ ಆಧಾರ್ ದಿ. “ಆಮ್ಚ್ಯಾ ಖಿಂತಿ ದುಖಿನಿ ತೊಚ್ ಆಮ್ಕಾಂ ಬುಜ್ವಣ್ ದಿತಾ; ದೆಕುನ್ ತಾಚೆ ಥಾವ್ನ್ ಆಮ್ಕಾಂ ಲಾಬ್ಲೆ ಬುಜ್ವಣೆ ಮಾರಿಫಾತ್ ಸಕ್ಕಡ್ ಥರಾಂಚ್ಯಾ ಕಷ್ಟಾಂಕ್ ಸಾಂಪಡ್‌ಲ್ಲಾ ಹೆರಾಂಕ್ ಬುಜೊಂವ್ಕ್ ಆಮಿ ಸಕ್ತಾಂವ್. ಜಶೆಂ ಕ್ರಿಸ್ತಾಚ್ಯಾ ಕಷ್ಟಾಂನಿ ಉದಂಡ್ ಮಾಪಾನ್ ಆಮಿ ವಾಂಟೆಲಿ ಜಾತಾಂವ್, ತಶೆಂ ಕ್ರಿಸ್ತಾ ವರ್ವಿಂ ಬುಜ್ವಣ್‌ಯಿ ಧಾರಾಳ್ ಮಾಪಾನ್ ಆಮ್ಕಾಂ ಮೆಳ್ತಲಿ” (2 ಕೊರಿಂಥ್ 1:4-5).

ಸೊಮ್ಯಾ, ಹಾಂವ್ ರುದನ್ ಸ್ವಿಕಾರ್ ಕರ್ತಾಂ. ಕ್ರಿಸ್ತಾಂವ್ ರುದನ್ ಮ್ಹಳ್ಯಾರ್ ಆತಾಂಚೆ ಕಷ್ಟ್ ಸ್ವಿಕಾರ್ ಕರುನ್ ಫುಡೆಂ ದೆವಾಕ್ ಭರ್ವಾಶಾನ್ ದೆಕ್ಚೆಂ ಮ್ಹಣ್ ಲೆಕ್ತಾಂ. ಹ್ಯಾ ಸಕಯ್ಲ್ಯಾ ಉತ್ರಾಂನಿ ಪಾವ್ಲುಕ್ ಹಾಂವ್ ಪಾತ್ಯೆತಾಂ: “ಹ್ಯಾ ಕಾಳಾರ್ ಆಮಿ ಸೊಸ್ತಾಂವ್ ತೆ ಕಷ್ಟ್ ಮುಕ್ಲ್ಯಾ ಕಾಳಾರ್ ಆಮ್ಚೆ ಥಂಯ್ ಉಗ್ಡಾಪಿ ಜಾಂವ್ಕ್ ಆಸಾ ತೆ ಮಹಿಮೆಕ್ ಸರಿ ಕೆಲ್ಯಾರ್, ತೆ ಕಾಂಯ್‌ಚ್ ನ್ಹಯ್ ಮ್ಹಣ್ ಮ್ಹಾಕಾ ದಿಸ್ತಾ” (ರೊಮಾ 8:18).

ಜೆಜು, ಮ್ಹಜ್ಯಾ ಭರ್ವಾಶಾಂತ್ ತುಂ ವ್ಹಡ್ ಮಾಪಾನ್ ಖಾತ್ರಿ ದಿತಾಯ್ - ಮಾಗ್ಣ್ಯಾಂತ್ ಹಾಂವ್ ತುಕಾ ರಾಕುನ್ ಆನಿ ಆಶೆವ್ನ್ ಆಸ್ಚೊಂ ಜಾಂವ್.

“ಆತಾಂ ತುಮಿ ದುಖೆಸ್ತ್ ಖರೆಂ; ಹಾಂವ್ ತುಮ್ಕಾಂ ಪರ್ತ್ಯಾನ್ ಪಳೆತಲೊಂ, ತವಳ್ ತುಮ್ಮಿಂ ಕಾಳ್ಜಾಂ ಸಂತೊಸಾನ್ ಭರ್ತಲಿಂ. ತೊ ಸಂತೊಸ್ ಕೊಣ್‌ಚ್ ತುಮ್ಚೆ ಲಾಗ್ಚೊ ಕಾಡುನ್ ವ್ಹರುಂಕ್ ಸಕ್ಚೊ ನಾ” (ಜುವಾಂವ್ 16:22).

ಸೊಮ್ಯಾ, ಸಬಾರಾಂಕ್ ಜಿವಿತ್ ಮ್ಹಳ್ಯಾರ್ ದುಖಾಚೆಂ ಕೊಂಡ್. ತಾಂಚೆ ಸುಟ್ಕಾ ಲಾಗಿಂ ಆಸಾ ಮ್ಹಳ್ಳೊ ಭರ್ವಾಸೊ ತಾಂಚೆ ಥಂಯ್ ಹಾಡುಂಕ್ ಮ್ಹಾಕಾ ಆಧಾರ್ ದಿ; ಕಿತ್ಯಾಕ್ “ತಾಂಚ್ಯಾ ದೊಳ್ಯಾಂತ್ಲಿಂ ದುಕಾಂ ತೊ ಪುಸುನ್ ಕಾಡ್ತಲೊ. ಮರಣ್ ವ ವಿಳಾಪ್, ರಡ್ಲೆಂ ವ ದುಖ್ ಆನಿಕ್ ಆಸ್ಚಿಂ ನಾಂತ್; ಕಿತ್ಯಾಕ್ ಆದ್ಲೊ ಸಂಸಾರ್ ಸಗ್ಳೊ ನಾಸ್ ಜಾವ್ನ್ ಗೆಲಾ” (ಉಗ್ಡಾಪಣ್ 21:4).

ವಾಂಜೆಲಾಂತ್ಲೆಂ ವಾಚಪ್ - ಜುವಾಂವ್ 11.

ಉಪ್ರಾಂತ್ ಜೆಜುನ್ ತಾಂಕಾಂ ಸಾಂಗ್ಲೆಂ, “ಲಾಜರ್ ಮರಣ್ ಪಾವ್ಲಾ”.

ಯೆ, ಹಾಂವ್ ತುಕಾ ವಿಶೆವ್ ದಿತಲೊಂ •

ತೊಮಾಸಾನ್ ಮ್ಹಳೆಂ..., “ಆಮಿಯ್ ವಚುನ್ ತಾಚೆ ಸಾಂಗಾತಾ ಮರುಂಯಾ.”
ಮಾರ್ಥಾ... ಮ್ಹಣಾಲಿ: “ಸೊಮ್ಯಾ, ತುಂ ಹಾಂಗಾ ಆಸ್ಲೊಯ್ ಜಾಲ್ಯಾರ್
ಮ್ಹಜೊ ಭಾವ್ ಮರ್ಚೊ ನಾಸ್ಲೊ.” ತಿ ಆನಿ ತಿಚೆ ಸಂಗಿಂ ಆಯ್ಲೆ ಜುದೆವ್
ರಡ್ತಾತ್ ತೆಂ ಪಳೆವ್ನ್ ಜೆಜುಚೆಂ ಕಾಳಿಜ್ ಕಳ್ಳೆಳ್ಳೆಂ ಆನಿ ತೊ ಸುಸ್ಕಾರ್ಲೊ.

ಜೆಜುನ್ ರಡುಂಕ್ ಸುರು ಕೆಲೆಂ, ಆನಿ “ತಿ ಶಿಳಾ ಪೆಲ್ಯಾನ್ ಕಾಡಾ”
ಮ್ಹಣಾಲೊ. ಮಾರ್ಥಾ... ತಾಕಾ ಮ್ಹಣಾಲಿ, “ಸೊಮ್ಯಾ, ತೊ ಮರುನ್ ಚಾರ್
ದೀಸ್ ಜಾಲೆ; ಎದೊಳ್‌ಚ್ ತಾಕಾ ಫಾಣ್ ಪಡ್ಲ್ಯಾ ಆಸ್ತಲಿ.” ಜೆಜುನ್ ತಿಕಾ
ಆಶೆಂ ಮ್ಹಳೆಂ: “ತುಂ ಸತ್ಮಾನ್ಯಿ ಜಾಲ್ಯಾರ್ ದೆವಾಚಿ ಮಹಿಮಾ ದೆಖ್ತಲಿಯಾ
ಮ್ಹಣ್ ಹಾಂವೆಂ ಸಾಂಗ್ಲಾಂ ನ್ಹಯ್?”

(ಜುವಾಂವ್ 11: 14, 16, 32-33, 35 ಆನಿ 39).

ನಿಯಾಳ್:

ತುಜ್ಯಾ ನಿಯಾಳಾ ಖಾತಿರ್ ತೊಮಾಸ್, ಜುದೆವ್ ಲೋಕ್, ಮರಿ, ಮಾರ್ಥಾ
ಆನಿ ಜೆಜು ಹಾಂಚೊ ಭಾವಾರ್ಥ್ ಆನಿ ತಾಂಚ್ಯಾ ಮನೊಭಾವಾ ವಿಶಿಂ ಧ್ಯಾನ್ ಕರ್.

ಪವಿತ್ರ್ ಅತ್ಮ್ಯಾ ಲಾಗಿಂ ಸಾಂ. ಅಗುಸ್ತಿನಿಚೆಂ ಮಾಗ್ಣೆಂ:

ಪವಿತ್ರ್ ಅತ್ಮ್ಯಾ ಮ್ಹಜೆ ಥಂಯ್ ಯೆ, ಆಶೆಂ ಕಿತೆಂ ಪವಿತ್ರ್ ಆಸಾ ಥಂಯ್
ಮ್ಹಜಿ ಮತ್ ವಚುಂ. ಪವಿತ್ರ್ ಅತ್ಮ್ಯಾ ಮ್ಹಜೆ ಥಂಯ್ ರಾವ್, ಆಶೆಂ ಕಿತೆಂ
ಪವಿತ್ರ್ ಆಸಾ ತೆಂ ಹಾಂವ್ ಕರುಂಕ್ ಪಾವುಂ. ಪವಿತ್ರ್ ಅತ್ಮ್ಯಾ ಮ್ಹಾಕಾ ಹಾಲಯ್,
ಆಶೆಂ ಕಿತೆಂ ಪವಿತ್ರ್ ಆಸಾ ತಾಚೊ ಹಾಂವ್ ಮೋಗ್ ಕರುಂಕ್ ಪಾವುಂ. ಪವಿತ್ರ್
ಅತ್ಮ್ಯಾ ಮ್ಹಾಕಾ ಬಳ್ಳೆಂತ್ ಕರ್, ಆಶೆಂ ಕಿತೆಂ ಪವಿತ್ರ್ ಆಸಾ ತೆಂ ಹಾಂವ್
ಸಾಂಬಾಳುಂಕ್ ಪಾವುಂ. ಪವಿತ್ರ್ ಅತ್ಮ್ಯಾ ಮ್ಹಾಕಾ ರಾಕ್, ಆಶೆಂ ಕಿತೆಂ ಪವಿತ್ರ್
ಆಸಾ ತೆಂ ಹಾಂವ್ ಸಾಸ್ಣಾಕ್ ಹೊಗ್ಡಾಯ್ಲಾಂ ಜಾಂವ್ - ತುಜಿ ಇಷ್ಟಾಗತ್
ಪವಿತ್ರ್ ಆನಿ ತುಜಿ ಘಟಾಯ್ ದಿವ್ಪಿ ಹಾಬ್ರಿ ಪವಿತ್ರ್. ಆಮೆನ್.

ದೀಪ್ 3



“ಖಾಲ್ತಿಂ ಭಾಗಿ
ಪೃಥ್ವಿ ತಾಂಚೆಂ ದಾಯ್ಜ್ ಜಾತಲಿ”
(ಮಾತೆವ್ 5:5)

“ಮ್ಹಜೆಂ ಜುಂ ತುಮ್ಚ್ಯಾ ಖಾಂದಾರ್
ಘೆಯಾ ಆನಿ ಮ್ಹಜೆ ಲಾಗ್ಚೆಂ ಶಿಕಾ, ಕಿತ್ಯಾಕ್ ಹಾಂವ್
ಭೊಳ್ಳಾ ಆನಿ ಖಾಲ್ತ್ಯಾ ಕಾಳ್ಜಾಚೊಂ; ಆನಿ ತುಮ್ಚ್ಯಾ
ಸಮಾಧಾನ್ ಮೆಳ್ತಲೆಂ. ಕಿತ್ಯಾಕ್ ಮ್ಹಜೆಂ ಜುಂ
ವ್ಹಾವೊಂವ್ಕ್ ಸುಲಭ್ ಮ್ಹಜೆಂ ವೊಜೆಂ ಹಳು”
(ಮಾತೆವ್ 11: 29-30).

ಜೆಜು, ತುವೆಂ ವಾಪರ್‌ಲ್ಲಿಂ ಉತ್ರಾಂ “ಜುಂ” ಆನಿ “ವೊಜೆಂ” ಮ್ಹಜೆಂ
ಸಮಾಧಾನ್ ಹೊಗ್ಡಾಯ್ಚೆಂ ಕರ್ತಾತ್. ತಿಂ ಮ್ಹಾಕಾ ಗುಲಾಮ್‌ಪಣಾಚೆಂ ಸಂಕೇತ್.
ಪೂಣ್ ತುಜೆ ಧಂಯ್ ಜುಂವಾಕ್ ಖಾಂದ್ ದಿಂವ್ಚೊ ಮ್ಹಳ್ಯಾರ್ ಏಕ್ ಮಾನ್,
ತುಜ್ಯಾ ಮಿರ್ಸಾಚಿ ಜಡಾಯ್ ಚಡಿತ್ ಭರ್ತೆನ್ ವ್ಹಾವೊಂವ್ಚಿ ಆನಿ ತುಜೆ ಕುಡಿಚೊ
ಏಕ್ ಸಾಂದೊ ಕಸೊ ಶೆಜಾರ್ಯಾಂಚೆಂ ವೊಜೆಂ ವ್ಹಾವೊಂವ್ಚೆಂ ಗರ್ಜೆಚೆಂ ಮ್ಹಣ್
ಪೆದ್ರು ಆನಿ ಪಾವ್ಲು ಮ್ಹಾಕಾ ಶಿಕಯ್ತಾತ್. ಪೂಣ್ ಸೊಮ್ಯಾ, ಮ್ಹಜ್ಯೊ ಸಗ್ಳೊ
ರಾಟಾವಳಿ ತುಜೆರ್ ಸೊಡ್ತಾನಾ ಮ್ಹಜಿಂ ಸಗ್ಳಿಂ ವೊಜಿಂ ತುಂ ವ್ಹಾವಯ್ತಾಯ್.

“ಆಮ್ಕಾಂ ಸ್ವತಂತ್ರ್ ದಿಂವ್ಚ್ಯಾಕ್ ಕ್ರಿಸ್ತಾನ್ ಆಮ್ಕಾಂ ಸೊಡಯ್ಲಾಂತ್
ದೆಕುನ್ ಸ್ಥಿರ್ ರಾವಾ ಆನಿ ಗುಲಾಮ್‌ಪಣಾಚ್ಯಾ ಜುಂವಾ ಥಾವ್ನ್ ಪರ್ತ್ಯಾನ್
ಪಡನಾಶೆಂ ಚತ್ರಾಯ್ ಕರಾ” (ಗಾಲಾತ್ 5:1).

ಜೆಜು, ಪ್ರಾಚಿತಾಚ್ಯಾ ಸಂಸ್ಕಾರಾಂತ್ ತುಂ ಮ್ಹಾಕಾ ಕೆದ್ನಾಂಯ್
ಭಗ್ವಿತಾಯ್. ಮ್ಹಜಿ ಚೂಕ್ ವಳ್ಕುನ್ ಕುಮ್ಸಾರಿ ಥಾವ್ನ್ ಭಾಯ್ರ್ ಆಯ್‌ಲ್ಲೊಚ್
ಹಾಂವ್ ತ್ಯಾಚ್ ಮ್ಹಜ್ಯಾ ಪಾತ್ಕಾಂತ್ ಬುಡ್ತಾಂ. ಸೊಮ್ಯಾ, ಖಿರ್ಯಾನ್‌ಚ್ ಪಾತ್ಕಾಂ
ಕಾಂತಾಳುನ್ ಮ್ಹಜೆಂ ಜಿವಿತ್ ನವೆಂ ಕರ್ಚ್ಯಾಕ್ ನಿಚೆವ್ ಧರುಂಕ್ ಮ್ಹಾಕಾ ಬಳ್
ದಿ. ಸೊಮ್ಯಾ, ದಯೆನ್ ಮ್ಹಾಕಾ ಪಾತ್ಕಾಂಚ್ಯಾ ಬಾಂದ್ಪಾಸಾಂತ್ಲೊ ಸೊಡಯ್.

“ಎಕಾಮೆಕಾಚೆಂ ವೊಜೆಂ ವ್ಹಾವಯಾ; ಆಶೆಂ ಕ್ರಿಸ್ತಾಚೊ ಉಪದೇಸ್ ತುಮಿ ಪಾಳ್ತಲ್ಯಾತ್” (ಗಾಲಾತ್ 6:2).

“ಸಗ್ಳೊ ತುಮ್ಚೊ ಹುಸ್ಕೊ ತಾಚೆರ್ ಸೊಡಾ, ಕಿತ್ಯಾಕ್ ತೊಚ್ ತುಮ್ಮಿ ಜತನ್ ಘೆತಲೊ” (1 ಪೆದ್ರು 5:7).

“ಕೊಲ್ಯಾಂಕ್ ಮಾಟಿಂ ಆಸಾತ್, ಸುಕ್ಲ್ಯಾಂಕ್ ಘೊಂಟೆರ್ ಆಸಾತ್; ಪೂಣ್ ಮನ್ಶಾಪುತಾಕ್ ಮಾತೆಂ ತೆಂಕುಂಕ್ ಸಯ್ತಾ ಸುವಾತ್ ನಾ” (ಮಾತೆವ್ 8:20) ಜೆಜು, ತುಜಿಂ ಹಿಂ ಉತ್ರಾಂ ಹಾಂವ್ ಉಗ್ಡಾಸ್ ಕರ್ತಾಂ. ಜೆಜು, ತುಜೊ, ಎವ್ಕರಿಸ್ತಾಚೊ ಶಿಸ್ ಜಾವ್ನ್ ಉರುಂಕ್ ಹಾಂವ್ ಆಶೆತಾಂ. ಮ್ಹಾಕಾ ತುಂ ತಿರಸ್ಕಾರ್ ಕರ್ಚೊ ನಾಂಯ್ ಮ್ಹಣ್ ಮ್ಹಾಕಾ ಭರ್ವಾಸೊ ಆಸಾ. ಪೂಣ್ ಶಿಸ್ ಜಾಂವ್ಕ್ ಕಿತ್ಲೆಂ ಕರಿಣ್ ಮ್ಹಣ್ ತುಂ ಮ್ಹಾಕಾ ಉಗ್ಡಾಸ್ ಕರ್ತಾಯ್. ಖಾಲ್ತೊಂ ಜಾಲೊಂ ತರ್ ಜಾಕೊಬ್ ಆನಿ ಜುವಾಂವ್ ಬರಿಂ ಹಾಂವ್‌ಯಿ ‘ತುಜಿ ಕಾಲ್ಸ್ ಪಿಯೆಂವ್ಕ್ ಆಯ್ತೊಂ ಆಸಾಂ ಮ್ಹಣ್ ತುಕಾ ಭಾಸ್ ದಿತಾಂ. (ಮಾರ್ಕ್ 10:39)

ಜೆಜು, ತುಂ ಶಾಂತ್, ಖಾಲ್ತ್ಯಾ ಆನಿ ಭೊಳ್ಕಾ ಕಾಳ್ಜಾಚೊ. ಮ್ಹಜೆಂ ಕಾಳಿಜ್ ತುಜ್ಯಾ ಕಾಳ್ಜಾ ಸಾರ್ಕೆಂ ಕರ್. ಮಾತೆವಾನ್ ಬರಯ್‌ಲ್ಲ್ಯಾ ವಾಂಜೆಲಾಂತ್ ಆನಿ ಸಾಂ. ಪಾವ್ಲುಚ್ಯಾ ಬರ್ಪಾಂತ್ ಭರ್ ದಿಲ್ಲೆ ಹೆ ಗೂಣ್ ಮ್ಹಜ್ಯಾ ಜಿವಿತಾಂತ್ ರುತಾ ಕರುಂಕ್ ಮ್ಹಾಕಾ ಕುರ್ಪಾ ದಿ. “ಸತ್‌ಚ್ ಹಾಂವ್ ತುಮ್ಕಾಂ ಸಾಂಗ್ತಾಂ: ತುಮಿ ಮನ್ ಬದ್ಲನ್ ಲ್ಹಾನ್ ಭುರ್ಗ್ಯಾಂ ಪರಿಂ ಜಾಲ್ಲೆ ಖರಿತ್ ಸರ್ಗಿಂಚ್ಯಾ ರಾಜ್ಯಾಂತ್ ರಿಗ್ಣೆ ನಾಂತ್” (ಮಾತೆವ್ 18:3).

“ಜೊ ಕೊಣ್ ಆಪ್ಣಾಕ್‌ಚ್ ವರ್ತೊ ಕರ್ತಾ, ತಾಕಾ ದೇವ್ ಖಾಲ್ತೊ ಕರ್ತಲೊ, ಆನಿ ಜೊ ಕೊಣ್ ಆಪ್ಣಾಕ್‌ಚ್ ಖಾಲ್ತೊ ಕರ್ತಾ, ತಾಕಾ ದೇವ್ ವರ್ತೊ ಕರ್ತಲೊ” (ಮಾತೆವ್ 23:12). ಹೆಂ ಮತಿಂತ್ ಧರುನ್ ಮ್ಹಜೆಂ ಗರ್ವ್ ಸಾಂಡುಂಕ್ ಮ್ಹಾಕಾ ಆಧಾರ್ ದಿ.

“ಅತ್ಮ್ಯಾಚೆಂ ಫಳ್ ಹೆಂ: ಮೋಗ್, ಸಂತೊಸ್, ಸಮಾಧಾನ್, ಸೊಸ್ಣಿಕಾಯ್, ದಯಾಳಾಯ್, ಬರೆಪಣ್, ವಿಶ್ವಾಶಿಪಣ್, ಭೊಳೆಪಣ್, ಸ್ವಧರ್ಮನ್” (ಗಾಲಾತ್ 5:22-23).

“ಮನ್ಯಾ ರುಪಾನ್ ತೊ ದಿಷ್ಟಿ ಪಡ್ಲೊ, ಆನಿ ಆಪ್ಲಾಕ್ ಚ್ ಖಾಲ್ತೊ ಕರುನ್, ಖುರ್ಸಾಚ್ಯಾ ಮರ್ಣಾ ಪರ್ಯಾಂತ್ - ಖುರ್ಸಾಚ್ಯಾ ಮರ್ಣಾ ಪರ್ಯಾಂತ್ ತೊ ವಿಧೇಯ್ ಜಾಲೊ” (ಫಿಲಿಪ್ಪಿ 2:8).

ಜೆಜು ಖಾಲ್ತೊ ಆನಿ ಭೊಳೊ ಜಾಂವ್ಕ್ ತುಜೆ ಥಾವ್ನ್ ಮ್ಹಾಕಾ ಶಿಕುಂಕ್ ಜಾಯ್; ದೆಕುನ್ ಕಿರ್ತನ್ಗಾರಾ ಸಂಗಿಂ ಹಾಂವ್ ಅಶೆಂ ಮಾಗ್ತಾಂ: “ಖಾಲ್ತ್ಯಾಂಕ್ ತೊ ನಿತಿಚ್ಯಾ ಮಾರ್ಗಾನ್ ಚಲಯ್ತಾ, ದುಬ್ಳಾಂಕ್ ಆಪ್ಲಿ ವಾಟ್ ಶಿಕಯ್ತಾ” (ಕೀರ್ತನ್ 25:9).

ಸೊಮ್ಯಾ ಅಸ್ಪಸ್ಪತೆಂತ್ ಜಲ್ಮುಂಕ್ ತುವೆಂ ವಿಂಚ್ಲೆಂ. “ಪೂಣ್ ತುಂ ಬೆತ್ಲೆ ಹೆಮ್ - ಎಪ್ರಾತಾ, ಜುದಾಚ್ಯಾ ಕುಳಿಯಾಂ ಮಧೆಂ ತುಂ ಭೊವ್ ಲ್ಹಾನ್, ತರ್ಯಿ ಇಸ್ರಾಯೆಲಾಚೆರ್ ರಾಜ್ವಟ್ ಚಲೊಂವ್ಚೊ, ಆಸಾ ತೊ ಮ್ಹಾಕಾ ತುಜೆ ಥಾವ್ನ್ ಜಲ್ಮತಲೊ. ತಾಚೊ ಆರಂಭ್ ನ್ಹಯ್ ಆತಾಂಚೊ, ಬಗರ್ ಭೊವ್ ಪುರ್ವಿಲ್ಯಾ ಕಾಳಾಂಚೊ” (ಮಿಕಾ 5:1). ಮ್ಹಜೆ ಥಂಯ್ ಆಸಾ ತೆಂ ಗರ್ವ್ ಸಾಂಡುಂಕ್ ಮ್ಹಾಕಾ ಆಧಾರ್ ದಿ.

ಜೆಜು, ಭತ್ರಾಚೊ ಧನಿ ಜುಜೆ ಆನಿ ಮರಿಯೆ ಥಂಯ್ ಆಸ್ಚ್ಯಾ ತುಕಾ ವಳ್ಕುಂಕ್ ನಾ. ಮ್ಹಜ್ಯಾ ಲ್ಹಾನಾಂ ಭಾವಾ-ಭಯ್ಲಿಂ ಥಂಯ್ ತುಕಾ ಪಳೆಂವ್ಕ್, ದುಬ್ಳಾಂಕ್, ನಿರ್ಗತಿಕಾಂಕ್ ಪಾವುಂಕ್ ಮ್ಹಾಕಾ ಆಧಾರ್ ದಿ.

“ಆನಿ ತಿ ಆಪ್ಲ್ಯಾ ಪ್ರಥಮ್ ಭುರ್ಗ್ಯಾಕ್, ಎಕ್ ಪುತಾಕ್, ಪ್ರಸೂತ್ ಜಾಲಿ. ತಾಕಾ ತಿಣೆಂ ಘಾಳಿಯಾಂನಿ ಗುಟ್ಲಾವ್ನ್ ಏಕ್ ಖಾವ್ಣೆಂತ್ ನಿದಾಯ್ಲೊ: ಕಿತ್ಯಾಕ್ ಭತ್ರಾಂತ್ ತಾಂಕಾಂ ಸುವಾತ್ ಮೆಳುಂಕ್ ನಾಸ್ಲಿ” (ಲೂಕ್ 2:7).

ತುಂ ರಾಯ್ ತರ್ಯಿ ಭೊವ್ ಖಾಲ್ತಿಕಾಯೆಂತ್ ಆನಿ ಲೆನ್ನುವಾಯೆಂತ್ ಆಮ್ಚೆ ಥಂಯ್ ಆಯ್ಲೊಯ್. “ತುಮಿ ಸಿಯೊನ್ ನಗರಾಕ್ ಸಾಂಗಾ; ಪಳೆ, ತುಜೆಶಿಂ ಯೆತಾ ತೊ ರಾಯ್, ಭೊಳೊ ಆನಿ ಎಕಾ ಗಾಡ್ವಾರ್ ಬಸ್ಲೊ, ಶಿಂಗ್ರಾಚೆರ್, ಗಾಡ್ವಾಚ್ಯಾ ಪಿಲಾಚೆರ್, ಸವಾರಿ ಕರ್ತಲೊ” (ಮಾತೆವ್ 21:5).

ವಾಂಜೆಲಾಂತ್ಲೆಂ ವಾಚಪ್ - ಮಾರ್ಕ್ 10:13-16

ಆಪ್ಲ್ಯಾ ಲ್ಹಾನ್ ಭುರ್ಗ್ಯಾಂಚೆರ್ ಜೆಜುನ್ ಹಾತ್ ದವರ್ಚೆ ಖಾತಿರ್ ಲೊಕಾನ್

ತಾಂಕಾಂ ತಾಚೆ ಸರ್ಶಿಂ ಹಾಡ್ಲೊಂ. ಪೂಣ್ ಹಾಡ್ಲಾಂಕ್ ಶಿಸಾಂನಿ ಭೆಷ್ಪಾಯ್ಲೊಂ. ಹೆಂ ಪಳೆವ್ನ್ ಜೆಜು ಭೊವ್ ನಾಖುಶಿ ಜಾಲೊ ಆನಿ ಶಿಸಾಂ ಲಾಗಿಂ ತೊ ಮ್ಹಣಾಲೊ: “ಲ್ಹಾನ್ ಭುರ್ಗ್ಯಾಂಕ್ ಮ್ಹಜೆ ಸರ್ಶಿಂ ಯೆಂವ್ಕ್ ಸೊಡಾ, ತಾಂಕಾಂ ಆಡಾಯ್ನಾಕಾತ್. ಕಿತ್ಯಾಕ್ ದೆವಾಚೆಂ ರಾಜ್ಯ ತಸಲ್ಯಾಂಚೆಂಚ್ ಸಯ್! ಸತ್‌ಚ್ ಹಾಂವ್ ತುಮ್ಕಾಂ ಸಾಂಗ್ತಾಂ: ಜೊ ಕೊಣ್ ದೆವಾಚೆಂ ರಾಜ್ಯ ಏಕ್ ಲ್ಹಾನ್ ಭುರ್ಗ್ಯಾ ಬರಿಂ ಮಾನುನ್ ಘೆನಾ, ತಾಕಾ ತಾಂತುಂ ರೀಗ್ ಆಸ್ಚಿ ನಾ.”

ನಿಯಾಳ್:

ಜೆಜು, ದಿಸಾಳ್ಕಾ ಪತ್ರಾಂನಿ ಭುರ್ಗ್ಯಾಂ ವಿರೋಧ್ ಅಪ್ರಾಧ್ ಚಲೊಂವ್ಚೆ ವಿಶಿಂ ವಾಚುಂಕ್ ಮೆಳ್ತಾ. ತಾಂಚ್ಯಾ ಲಿಂಗಾಕ್ ಲಾಗುನ್ ವ ಲಗ್ನಾ ವಿಚ್ಫೇದನಾಕ್ ಲಾಗುನ್ ತಾಂಚ್ಯಾ ಆವಯ್ ಬಾಪಾಯ್ನ್ ತಾಂಕಾಂ ಸಾಂಡ್ಲೆಂ, ಬಾಳ್‌ವಾವ್ರಾಂತ್ ಆಸ್ಲೆಂ, ಭುಕೆನ್ ಮರ್ಚೆಂ ಆನಿ ದೆವಾನ್ ದಿಲ್ಲಿಂ ಆಪ್ಲಿಂ ಹಕ್ಕಾಂ ತಾಂಕಾಂ ಮೆಳನಾಶೆಂ ಕರ್ಚೆಂ. ಆನಿ ಆರ್ವಿಲ್ಯಾ ಕಾಳಾರ್ ಮಾದಕ್ ದ್ರವ್ಯಾಂಕ್ ಬಲಿ ಜಾಯ್ತಿಂ ಕರ್ಚೆಂ ಆನಿ ಲಂಯ್ಲಿಂಕ್ ಶೋಷಣ್ ಕರ್ಚೆಂ ಚಲುನ್ ಆಸಾ. ಜೆಜು, ಹಾಂವ್ ಕೆಡ್ನಾಂಚ್ ಭುರ್ಗ್ಯಾಂಕ್ ತುಜೆ ಧಾವ್ನ್ ಪಯ್ಸ್ ವ್ಹರ್ಚಿ ಚೂಕ್ ಕರಿನಾಸ್ತಾಂ ತಾಂಕಾಂ ತುಜ್ಯಾ ಪವಿತ್ರ್ ಸ್ಪರ್ಶಾಕ್ ಹಾಡುಂಕ್ ವಾವುರ್ತಲೊಂ. ಆನಿ ಹೆ ಪ್ರಕ್ರಿಯೆಂತ್ ಹಾಂವ್ ಮ್ಹಜ್ಯಾ ಪರ್ನಾನ್ ವ್ಯಕ್ತಿತ್ವಾಕ್ ಮರುನ್ ದೆವಾಚೆಂ ಲ್ಹಾನ್ ಬಾಳ್ ಜಾವ್ನ್ ಜಲ್ಮುಂಕ್ ಪಾವುಂ.

ಕ್ರಿಸ್ತಾಕ್ ಸ್ವತಾಚೆಂ ಸಮರ್ಪಣ್ - ಲೊಯೊಲೊಚ್ಯಾ ಸಾಂ. ಇನಾಸಾಚೆಂ ಮಾಗ್ಣೆಂ

ಸೊಮ್ಯಾ, ಮ್ಹಜೆಂ ಸ್ವಾತಂತ್ರ್, ಮ್ಹಜೊ ಉಗ್ಡಾಸ್, ಮ್ಹಜಿ ಸಮ್ಜಣಿ ಆನಿ ಮ್ಹಜಿ ಖುಶಿ ತುಕಾ ಭೆಟಯ್ತಾಂ. ಮ್ಹಜೆ ಲಾಗಿಂ ಅಸಾ ತೆಂ ಸಗ್ಳೆಂ ತುವೆಂ ಮ್ಹಾಕಾ ದಿಲ್ಲೆಂ. ಹೆಂ ಸಗ್ಳೆಂ ಹಾಂವ್ ತುಕಾ ದಿತಾಂ. ಹೆಂ ಸಗ್ಳೆಂ ತುಜೆ ಖುಶೆ ಪ್ರಕಾರ್ ತುವೆಂ ವಾಂಟ್ಚೆ ಖಾತಿರ್ ಹಾಂವ್ ಭೆಟಯ್ತಾಂ. ಮ್ಹಾಕಾ ತುಜೊ ಮೋಗ್ ಆನಿ ತುಜಿ ಕುರ್ಪಾ ದಿ. ತೆದ್ನಾಂ ಹಾಂವ್ ಗ್ರೆಸ್ತ್ ಆನಿ ಹೆರ್ ಕಿತೆಂಚ್ ಹಾಂವ್ ಆಶೆನಾ!

ದೀಸ್ 4



“ದೇವಾಚಿ ಖುಶಿ ಕರುಂಕ್ ಭುಕೆತಾತ್
ಆನಿ ತಾನೆತಾತ್ ತಿಂ ಭಾಗಿ,
ತಿ ಧಾದೊಶಿ ಜಾತಲಿಂ.”

(ಮಾತೆವ್ 5:6)

ಜೆಜು, ಭಾಗೆವಂತ್ ಮರಿ ಆನಿ ಸಾಂ. ಜುಜೆ ಥಂಯ್ ಆಮ್ಕಾಂ
ನಿತಿವಂತ್ಪಣಾಚೊ ನಮುನೊ (model) ಆಸಾ. ಆಪ್ಲ್ಯಾ ಖಾಲ್ವಣಾಂತ್ ಮರಿ ಅಶೆಂ
ಮ್ಹಣಾಲಿ: “ಹಾಂವ್ ಸರ್ವೆಸ್ಪರಾಚಿ ಚಾಕರ್ನ್; ತುಜ್ಯಾ ಉತ್ರಾ ಪರ್ಮಾಣೆಂ ಮ್ಹಜೆ
ಥಂಯ್ ಜಾಂವ್” (ಲೂಕ್ 1:38). ಸೊಮ್ಯಾ, ಮ್ಹಜೆಂ ಜಿವಿತ್ ಬಾಪಾಚೆ ಖುಶೆಕ್
ಖಾಲ್ ಕರುಂಕ್ ಮ್ಹಾಕಾ ಮಜತ್ ದಿ.

ಜುಜೆನ್, ತುಜ್ಯಾ ಜಿವಿತಾಂತ್ ಪವಿತ್ರ್ ಅತ್ಮಾಚ್ಯಾ ವಾವ್ರಾ ವಿಶಿಂ ಖಬರ್
ನಾಸ್ತಾಂ ಮರಿಯೆಕ್ ಅಪಕೀರ್ತ್ ಹಾಡುಂ ಯೆತಿ. ಪೂಣ್ ಹೆ ಸ್ಥಿತಿಂತ್ ತಾಚಿ
ನಿತ್ ಆನಿ ಉದಾರ್ಪಣ್ ದಿಸ್ತಾ - “ತಿಚೊ ಪತಿ ಜುಜೆ ನಿನಿವಂತ್ ಮನಿಸ್.
ತರ್ಯಿ ಮರಿಯೆಕ್ ಅಪಕೀರ್ತ್ ಹಾಡುಂಕ್ ತಾಕಾ ಖುಶಿ ನಾಸ್ಲಿ. ದೆಕುನ್ ತಾಣೆಂ
ತಿಕಾ ಗುಪ್ತಿಂ ಸೊಡ್ಚಿ ಮ್ಹಣ್ ಚಿಂತ್ಲೆಂ” (ಮಾತೆವ್ 1:19).

ಜೆಜು, ನಿಂದಾ, ತೀರ್ಪ್ ವಾಚ್ಚೆಂ, ಖಬ್ರೊ ಆನಿ ದಗಲ್ಪಾಚ್ ಹಾಂಚೆ
ಥಾವ್ನ್ ಮ್ಹಾಕಾ ರಾಕ್. ಮೋಗ್ ಮ್ಹಜ್ಯಾ ಚಿಂತ್ಲ್ಯಾ, ಉತ್ರಾಂ ಆನಿ ಕರ್ಣ್ಯಾಂಚಿ
ಬುನ್ಯಾದ್ ಜಾಂವ್.

ತುಜ್ಯಾ ಬಾಪ್ತಿಜ್ಮಾ ವೆಳಿಂ ಆಮ್ಕಾಂ ತುಜ್ಯಾ ನಿತಿಭರಿತ್ ಖಾಲ್ತೆಪಣಾಚೊ
ಅನ್ನೊಗ್ ಜಾಲೊ - “ಆತಾಂ ಸದ್ವ್ಯಾಕ್ ಹೆಂ ತಶೆಂಚ್ ಆಸುಂ; ಕಿತ್ಯಾಕ್ ಹೆ
ವರ್ವಿಂ ದೇವ್ ಖುಶಿ ವ್ಹರ್ತಾ ತೆಂ ಸಕ್ಕಡ್ ಆಮಿ ಜಾರಿ ಕರುಂಕ್ ಫಾವೊ”
(ಮಾತೆವ್ 3:15).

ಗರ್ವ್ ಮ್ಹಜ್ಯಾ ಜಿವಿತಾಚೆರ್ ರಾಜ್ವಟ್ ಚಲಯ್ತಾ, ಚುಕಿ ಸಾರ್ಕೊ

ಕರ್ಚ್ಯಾಂತ್ ರೂಚ್ ನಾ. ಎಕಾ ಫಾರಿಜೆವಾಚೆ ಉಮೆದಿನ್ ಹಾಂವ್ ಮ್ಹಾಕಾಚ್ ನಿತಿವಂತ್ ಅಸೊ ದಾಕಯ್ತಾಂ. ಪೂಣ್ ತುಂ ಅಶೆಂ ಮ್ಹಣ್ತಾಯ್: “ತಶೆಂ ತುಮಿಯ್ ಭಾಯ್ಲ್ಯಾನ್ ಭಾಗೆವಂತ್ ಮ್ಹಣ್ ದಿಸ್ತಾತ್. ಪೂಣ್ ತುಮ್ಚೆ ಭಿತರ್ ಸಗ್ಳೆಂ ಕಪಟಿಪಣ್ ಆನಿ ಅಕ್ರಮ್ ಭರುನ್ ಆಸಾ” (ಮಾತೆವ್ 23:28).

ಜೆಜು, ಮ್ಹಜೆಂ ಗರ್ವ್ ಹುಮ್ಪಿ ಆನಿ ಮ್ಹಾಕಾ ಖರ್ಯಾ ನಿತಿವಂತ್ಪಣಾ ಧಂಯ್ ಪಾವಯ್.

“ದೆಕುನ್ ಹಾಂವ್ ತುಮ್ಕಾಂ ಸಾಂಗ್ತಾಂ: ಶಾಸ್ತ್ರಾಂ ಆನಿ ಫಾರಿಜೆವಾಂಚೆ ಧರ್ಮ್‌ದಿಷ್ಟಿ ಪ್ರಾಸ್ ತುಮ್ಚಿ ಧರ್ಮ್‌ದಿಷ್ಟ್ ಚಡ್ ಬರಿ ಜಾಲ್ಲೆ ಖರಿತ್ ತುಮಿ ಸರ್ಗಿಂಚ್ಯಾ ರಾಜ್ಯಾಂತ್ ರಿಗ್ಚಿಂ ನಾಂತ್” (ಮಾತೆವ್ 5:20)

ಸೊಮ್ಯಾ, ತುಜೆ ಪವಿತ್ರ್ ಹಾಜ್ರೆಂತ್ ಮಾನ್ ಬಾಗಾವ್ನ್ ಮ್ಹಾಕಾ ಬರೊ ಕರ್ ಮ್ಹಣ್ ಮಾಗ್ತಾಂ.

“ಪೂಣ್ ತುಮ್ಕಾಂ, ಮ್ಹಜ್ಯಾ ನಾಂವಾಚಿ ಭಿರಾಂತ್ ಧರ್ತಾಲ್ಯಾಂಕ್ ನಿತಿಚೊ ಸುರ್ಯೊ ಉದೆತಲೊ ಆನಿ ತಾಂಚ್ಯಾ ಕರ್ಣಾಂನಿ ಭಲಾಯ್ಕಿ ಆಸ್ತಲಿ, ಆನಿ ವಾಸ್ತ್ರಾಂ ಉಡಿಯೊ ಮಾರುನ್ ಗೊಟ್ಕಾಂತ್ಲಿಂ ಭಾಯ್ರ್ ಸರ್ತಾತ್ ತಶೆಂ ತುಮಿ ಉಡಿಯೊ ಮಾರುನ್ ಭಾಯ್ರ್ ಸರ್ತಲ್ಯಾತ್” (ಮಾಲಾಕಿ 4:2).

ಜೆಜು, ನಿತಿವಂತ್ ಎವ್ಕರಿಸ್ತಾ, ತುವೆಂ ಮ್ಹಾಕಾ ಬರೊ ಕರ್ಚೆಂ ಮ್ಹಜ್ಯಾ ಅತ್ಮಾಕ್ ಉಂಚ್ ಉಬಾರ್ತಾ.

ಜೆಜು, ಸತಾ ಆನಿ ನಿತಿ ಖಾತಿರ್ ರಗತ್ ವಾರಯ್ತಲ್ಯಾ ನಿರಪ್ರಾದ್ಯಾಂಕ್ ತುಂ ಸಮರ್ಥನ್ ಕರ್ತಾಯ್.

“ಹ್ಯಾ ಪಾಸತ್ ನಿರಾಪ್ರಾದಿ ಆಬೆಲಾಚ್ಯಾ ರಗ್ತಾ ಥಾವ್ನ್ ದೆವಾಳಾ ಆನಿ ವೆದಿ ಮದೆಂ ತುಮಿ ಜಿವೆಶಿಂ ಮಾರ್ಲ್ಲ್ಯಾ ಬಾರಾಕಿಯಾಚ್ಯಾ ಪುತಾ, ಜಾಕಾರಿಯಾಚ್ಯಾ ರಗ್ತಾ ಪರ್ಯಾನ್, ತುಮಿ ವಾರಯ್ತಲ್ಲ್ಯಾ ಸರ್ವ್ ನಿರಾಪ್ರಾದಿ ರಗ್ತಾಕ್ ಫಾವೊ ಜಾಲ್ಲಿ ಖ್ಯಾಸ್ತ್ ತುಮ್ಚೆರ್ ಭೆಜ್ತಲಿ” (ಮಾತೆವ್ 23:35).

ಪೂಣ್ ಸೊಮ್ಯಾ, ಮನ್ಶಾಕುಳಾ ಖಾತಿರ್ ವಾರಯ್ತಲ್ಲ್ಯಾ ರಗ್ತಾ ಪಯ್ಲಿ ತುಜೆಂ ರಗತ್ ಭೊವ್ ನಿರಾಪ್ರಾದಿ. ಪಿಲಾತಾಚೆ ಬಾಯ್ಲೆನ್ ಸಯ್ಸ್ ತುಂ ನಿರಾಪ್ರಾದಿ ಮ್ಹಣ್ ರುಜ್ವಾತ್ ದಿಲಿ - “ಪಿಲಾತ್ ನಿತಿಯಾಸನಾಚೆರ್ ಬಸುನ್

ಆಸ್ತಾನಾ, ತಾಚೆ ಪತಿಸೆನ್ ತಾಕಾ ಅಶೆಂ ಸಾಂಗುನ್ ಧಾಡ್ಲೆಂ: “ತುಂ ತ್ಯಾ ನಿರಾಪ್ರಾಧಿ ಮನ್ಯಾಚ್ಯಾ ರಗ್ವ್ಯಾಂಕ್ ವಚನಾಕಾ...” (ಮಾತೆವ್ 27:19)

ಪಿಲಾತಾನ್ ತುಕಾ ‘ನಿರಾಪ್ರಾಧಿ’ ಮ್ಹಣ್ ಪಾಚಾರ್ಲೊ. ಪೂಣ್ ಆಪ್ಲ್ಯಾ ವ್ಹಡಿಲಾಂಕ್ ಖುಶಿ ಕರ್ಚ್ಯಾಕ್ ಆನಿ ಆಪ್ಲೊ ಸಂಸಾರಿ ಅಧಿಕಾರ್ ಸಾಂಬಾಳ್ಚ್ಯಾಕ್ ತಾಣೆಂ ತುಜೆರ್ ಅನಿತಿಚೆಂ ಪರ್ಮಾಣ್ ವಾಚ್ಲೆಂ. ತುಜ್ಯಾ ಜಿವಿತಾಚ್ಯಾ ಕಾಳಾರ್, ತುಜ್ಯಾ ಜಯೆವಂತ್ ಪಾಸ್ಕಾ ಪರ್ಯಾಂತ್ ತುಂ ತುಜೆಂ ದೇವ್‌ಸಂಯ್ಸ್ ಗುಪಿತ್ ದವ್ರುಂಕ್ ಆಶೆಲೊಯ್. ಆತಾಂ ತುಜ್ಯಾ ಮರ್ಣಾಂತ್ ಪಿಲಾತ್ ಸಯ್ಸ್ ತುಂ ‘ಜುದೆವಾಂಚೊ ರಾಯ್’ ಮ್ಹಳ್ಳೆ ಸತ್ ಪರ್ಗಟಿನಾಸ್ತಾಂ ಲಿಪೊಂವ್ಕ್ ಸಕ್ಲೊನಾ!

ಹಾಂವ್ ದೊಡೆಂ ವರ್ತನ್ ಆನಿ ವಿರೊಧ್ ಸಾಕ್ಸ್ ಜಾಲ್ಲೊ ಅಪ್ರಾಧಿ. ಮ್ಹಜ್ಯಾ ಜಿವಿತಾಂತ್ ತುಕಾ ಪಯ್ಲಿ ಸುವಾತ್ ದಿಂವ್ಕ್ ಮ್ಹಾಕಾ ಆಧಾರ್ ದಿ - “ದೆಕುನ್ ಸೊದಾ ತುಮಿ ಪಯ್ಲೆಂ ದೆವಾಚೆಂ ರಾಜ್ಯ್ ಆನಿ ತಾಚೆ ನೀತ್; ಆನಿ ಹ್ಯೊ ಸರ್ವ್ ವಸ್ತುಯ್ ತೊ ತುಮ್ಕಾಂ ದಿತಲೊ” (ಮಾತೆವ್ 6:33).

ವಾಂಜೆಲಾಂತ್ಲೆಂ ವಾಚಪ್: (ಲೂಕ್ 19:1-10) ಜೆಜು ಆನಿ ಜಾಕೆವ್

ಜಾಕೆವ್ ನಾಂವಾಚೊ ಎಕ್ಲೊ ಮನಿಸ್ ಆಸ್ಲೊ; ತೊ ಎಕ್ಲೊ ಸುಂಕಾಗಾರ್ ಆನಿ ಗ್ರೆಸ್ತ್ ಆಸ್ಲೊ. ಜೆಜು ಕೊಣ್ ಮ್ಹಣ್ ಪಳೆಂವ್ಕ್ ತೊ ಆಶೆತಾಲೊ... ದೆಕುನ್ ತೊ ಧಾಂವುನ್ ವಚುನ್ ಏಕ್ ರುಮ್ಮಿಚ್ಯಾ ರುಕಾರ್ ಚಡ್ಲೊ... ತ್ಯಾ ಜಾಗ್ಯಾರ್ ಯೆವ್ನ್ ಪಾವ್ತಚ್, ಜೆಜುನ್ ಆಪ್ಲಿ ದಿಷ್ಟ್ ವಯ್ರ್ ಲಾಯ್ಲಿ ಆನಿ ತಾಕಾ ಪಳೆವ್ನ್ ಮ್ಹಳೆಂ: “ಜಾಕೆವಾ, ವೆಗಿಂ ಸಕ್ಲಾ ದೆಂವ್. ಆಜ್ ಮ್ಹಾಕಾ ತುಮ್ಗರ್ ಯೆವ್ನ್ ರಾವುಂಕ್ ಜಾಯ್.” ಜಾಕೆವ್ ಸರಾರಾಂ ದೆಂವುನ್ ಆಯ್ಲೊ ಆನಿ ವ್ಹಡ್ ಸಂತೊಸಾನ್ ತಾಣೆಂ ಜೆಜುಕ್ ಸ್ವಾಗತ್ ದಿಲೊ. ಹೆಂ ಸಗ್ಳೆಂ ಪಳೆಲ್ಲೆ ಗುಣ್ಗುಣುಂಕ್ ಲಾಗ್ಲೆ ಆನಿ “ತೊ ಪಾತ್ಕಿ ಮನ್ಯಾಚೊ ಸಯ್ರೊ ಜಾವ್ನ್ ಗೆಲಾ” ಮ್ಹಣಾಲೆ. ಜಾಕೆವ್... ಸೊಮ್ಯಾ ಲಾಗಿಂ ಅಶೆಂ ಮ್ಹಣಾಲೊ: “ಪಳೆ ಮ್ಹಜೆ ಆಸ್ಚಿಂತ್ಲೊ ಅರ್ಧೊ ವಾಂಟೊ ಹಾಂವ್ ದುರ್ಬಲ್ಯಾಂಕ್ ವಾಂಟಾಂ: ಆನಿ ಕೊಣಾಕ್ ಕಾಂಯ್ ಹಾಂವೆಂ ಲುಕ್ಸಾಣ್ ಕೆಲಾಂ ತರ್, ಹಾಂವ್ ತಾಂಕಾಂ ಚಾರ್ ವಾಂಟ್ಯಾಂನಿ ಪಾಟಿಂ ದಿತಾಂ.” ಜೆಜುನ್ ತಾಕಾ ಮ್ಹಳೆಂ: “ಆಯ್ಚ್ಯಾ ದಿಸಾ ಹ್ಯಾ ಘರಾಕ್ ಬಚಾವಿ ಆಯ್ಚ್ಯಾ...! ಮನ್ಯಾ ಪೂತ್ ಸಾಂಡುನ್ ಗೆಲ್ಲೆಂ ಸೊದುಂಕ್ ಆನಿ ಬಚಾವ್ ಕರುಂಕ್ ಮ್ಹಣ್ ಆಯ್ಚ್ಯಾ.”

ನಿಯಾಳ್:

ಜಾಕೆವಾ ಬರಿಂ ಆಮ್ಕಾಂ ಸಬಾರಾಂಕ್ ದೆವಾಚ್ಯಾ ರಾಜಾಕ್ ಲಗ್ತಿ ಜಾಲ್ಲ್ಯಾ ಗಜಾಲಿಂ ವಿಶಿಂ ಮೆತೆರ್ ಜಾಂವ್ಕ್ ನಾಕಾ. ಬದ್ಲಾಕ್ ಆಮ್ಚೆ ಆರಾಮ್ ಪರಿಧೆ ಭಿತರ್ ಆಮ್ಚ್ಯಾ ಲ್ಹಾನ್ ರುಕಾಂಚೆರ್ ಬಸುನ್ ಘಡಿತಾಂಚಿ ಸಮಿಕ್ಷಾ ಕರುನ್ ಉರ್ತಾಂವ್ ಆನಿ ಸಂಸಾರಿಂ ಆಮ್ಚಿಂಚ್ ದಿವ್ತಿಂ ಪುಂಜಾಂವ್ಕ್ ಸೊದ್ತಾಂವ್. ಜರ್ ಆಮಿ ಚೀತ್ ದಿಲ್ಯಾರ್ ಜೆಜುಚಿಂ ಹಿಂ ಉತ್ರಾಂ ಆಮ್ಕಾಂ ಆಯ್ಕತಲಿಂ: “ಶೋಷಣಾಕ್ ಒಳಗ್ ಜಾಲ್ಲ್ಯಾಂಚಿ ಕುಮ್ಮೆಕ್ ವೆಗಿಂ ದೆಂವುನ್ ಯೆ. ಮ್ಹಜ್ಯಾ ಲ್ಹಾನಾಂ ಭಾವಾಂಕ್ ಆನಿ ಭಯ್ಣಿಂಕ್ ಜೆಂ ಕಿತೆಂ ತುಮಿ ಕೆಲೆಂ ತೆಂ ತುಮಿ ಮ್ಹಾಕಾಚ್ ಕೆಲೆಂ.”

ಕೀರ್ತನ್ 1 - ಸೊಂತೊಸ್ಪರಿತ್ ಮನಿಸ್

ಜೊ ಮನಿಸ್ ಖೊಟ್ಯಾಂಚೆ ಬುದಿ ಪರ್ಮಾಣೆಂ ಚಲನಾ,
ಪಾತ್ಕಾಂಚಿ ವಾಟ್ ಧರಿನಾ
ಆನಿ ಅಧರ್ಮ್ಯಾಂ ಸಾಂಗಾತಾ ಬಸನಾ,
ಬಗರ್ ಸರ್ವೆಸ್ಪರಾಚ್ಯಾ ಧರ್ಮಶಾಸ್ತ್ರಾಂತ್ ಸಂತೊಸ್ತಾ ಆನಿ
ದೀಸ್‌ರಾತ್ ತಾಚೆಂ ಧರ್ಮಶಾಸ್ತ್ರ ನಿಯಾಳ್ತಾ ತೊ ಭಾಗಿ.
ತೊ ವ್ಹಾಳ್ತಾ ಉದ್ಕಾ ದೆಗೆರ್ ರೊಯ್ಲಲ್ಯಾ ಎಕಾ ರುಕಾ ಬರಿಂ
ಜೊ ಆಪ್ಲ್ಯಾ ಕಾಳಾರ್ ಫಳ್ ದಿತಾ
ಆನಿ ತಾಚೆಂ ಪಾನಾಂ ಕೆದಿಂಚ್ ಬಾವನಾಂತ್.
ಜೆಂ ಸಗ್ಳೆಂ ತೊ ಕರ್ತಾ, ತೆಂ ಸುಫಳ್ ಜಾತಾ.
ಪೂಣ್ ಖೊಟೆ ಮನಿಸ್ ತಶೆ ನ್ಹಯ್:
ತೆ ವಾರ್ಯಾಕ್ ಉಬುನ್ ವೆತಾ ತೆ ಪೊಲಿ ಬರಿಂ.
ದೆಕುನ್ ಝಡ್ತೆಚ್ಯಾ ದಿಸಾ ಖೊಟ್ಯಾಂಕ್ ಆಸ್ಚೊ ನಾ ಧಾರೊ,
ಆನಿ ನಿತಿವಂತಾಂಚೆ ಸಭೆಂತ್ ಪಾತ್ಕಾಂಕ್ ಆಸ್ಚೊ ನಾ ಜಾಗೊ.
ಕಿತ್ಯಾಕ್ ನಿತಿವಂತಾಂಚಿ ವಾಟ್ ಸರ್ವೆಸ್ಪರ್ ರಾಕ್ತಾ,
ಪೂಣ್ ಖೊಟ್ಯಾಂಚಿ ವಾಟ್ ನಾಸಾಕ್ ಪಾವಯ್ತಾ.

ದೀಪ್ 5



“ದಯಾ ದಾಕಯ್ತಾತ್ ತಿಂ ಭಾಗಿ
ತಾಂಕಾಂ ದಯಾ ಮೆಳ್ತಲಿ”

(ಮಾತೆವ್ 5:7)

ಜೆಜು, ತುಜೆ ಆವಯ್ನ್ ಗಾಯ್ಲೆಂ
ಸ್ತುತಿಗಾಯನ್ ದೆವಾಚೆ ದಯೆಕ್ ರುಜ್ವಾತ್ ದಿತಾ.

“ಆಪ್ಣಾಕ್ ಭಿಯೆತಲ್ಯಾಂಚೆರ್ ತೊ ಕಾಕುಳ್ತ್

ದಾಕಯ್ತಾ, ಸಂತತೆ ಥಾವ್ನ್ ಸಂತತೆಕ್” (ಲೂಕ್ 1:50). ದೆಕುನ್ ಸೊಮ್ಯಾ, ಮ್ಹಜ್ಯಾ
ಮ್ಹಾಲ್ಲಗ್ಡ್ಯಾಂ ಬರಿಂ, ಹಾಂವ್ ಮಾಗ್ತಾಂ: “ಜಶೆಂ ಆಮ್ಚೆರ್ ಚುಕ್ಲ್ಯಾಂಕ್
ಆಮಿ ಭಗ್ವಂತಾಂವ್, ತಶೆಂ ಆಮ್ಚಿಂ ಪಾತ್ಕಾಂ ಭಗ್ವಿ” (ಮಾತೆವ್ 6:12).

ಹಾಂವ್ ಪೆಲ್ಯಾಕ್ ಭಗ್ವಂತಾಂ ತಾಚೆರ್ ಆಧಾರುನ್ ಮ್ಹಜ್ಯಾ ಪಾತ್ಕಾಂಚೆಂ
ಭಗ್ವಾಣೆಂ ಮೆಳ್ತಾ ಮ್ಹಣ್ ಮ್ಹಾಕಾ ಕಳ್ತಾ. ಸೊಮ್ಯಾ ಹಾಂವೆಂ ದಾಕೊಂವ್ಚಿ ದಯಾ
ತ್ಯಾ ದಯಾ ದಾಕಯ್ನಾಸ್ಲಲ್ಲ್ಯಾ ಸೆವಕಾ ಬರಿಂ ವ ವಿಶೇಸ್ ದಯಾ ದಾಕಯ್ಲಲ್ಲ್ಯಾ
ಬರ್ಯಾ ಸಮಾರಿಯಾಗಾರಾ ಬರಿಂ ಭರ್ಸುನ್ ಆಸ್ತಾ.

ಭಗ್ವಾಣೆಂ ದಿನಾಸ್ಲ್ಯಾ ಸೆವಕಾಚೊ ಮನೋಭಾವ್ ದನಿ ಕಾಂತಾಳ್ಳೊ ಆನಿ
ತಾಣೆಂ ಆಪ್ಲೆಂ ಪುರ್ತೆಂ ರೀಣ್ ಫಾರಿಕ್ ಕರ್ತಾ ಪರ್ಯಾಂತ್ ತಾಕಾ ಬಂದೆಂತ್
ದವರ್ಲೊ - “ಆನಿ ತುಮಿಯಾ ಹರ್ಯೆಕ್ಲೊ ತುಮ್ಚ್ಯಾ ಭಾವಾಕ್ ಕಾಳ್ಜಾಂತ್ ಥಾವ್ನ್
ಭಗ್ವಿನಾಂತ್ ಜಾಲ್ಯಾರ್, ಮ್ಹಜೊ ಸರ್ಗಿಂಚೊ ಬಾಪ್ ತುಮ್ಕಾಯ್ ತಶೆಂಚ್
ಕರ್ತಲೊ” (ಮಾತೆವ್ 18:35).

ಚೊರಾಂಚೆ ಹಾತಿಂ ಸಾಂಪಡ್ಲಲ್ಲ್ಯಾ ಮನ್ಶಾ ಥಂಯ್ ದಯಾ ದಾಕಯ್ಲಲ್ಲ್ಯಾ
ಬರ್ಯಾ ಸಮಾರಿಯಾಗಾರಾಚಿ ತುವೆಂ ಹೊಗ್ಗಿಕ್ ಉಚಾರ್ಲಿ ತೆಂ ಹಾಂವ್ ಜಾಣಾಂ.
ಆನಿ ಸೊಮ್ಯಾ, “ವಚ್ ಆನಿ ತುಂಯ್ ತಶೆಂಚ್ ಕರ್” (ಲೂಕ್ 10:37) ಮ್ಹಣ್
ತುಂ ಮ್ಹಾಕಾ ಫರ್ಮಾಯ್ತಾಯ್.

ಪೂಣ್ ಹಾಂವ್ ಸಾಂ. ಪಾವ್ಲು ಬರಿಂ ಮ್ಹಜೆ ಭಿತರ್ಲ್ಯಾ ಝಗ್ಡ್ಯಾಂತ್ ಬುಡ್ಲೊಂ ಆಸಾಂ: “ಹಾಂವ್ ಕರ್ತಾಂ ತೆಂ ಮ್ಹಾಕಾಚ್ ಸಮ್ಜನಾ; ಕಿತ್ಯಾಕ್ ಜೆಂ ಬರೆಂ ಮ್ಹಾಕಾ ಜಾಯ್ ತೆಂ ಹಾಂವ್ ಕರಿನಾ” (ರೊಮಾ 7:15).

ಜೆಜು ಪವಿತ್ರ್ ಅತ್ಮಾಕ್ ಧಾಡ್ತಾಂ ಮ್ಹಣ್ ತುವೆಂ ಕೆಲ್ಲಿ ಭಾಸಾವ್ಣಿ ತುವೆಂ ಸಾಂಬಾಳ್ಚಿ -

“ಪೂಣ್ ಮ್ಹಜೆ ನಾಂವಿಂ ಬಾಪ್‌ಚ್ ತುಮ್ಕಾಂ ಏಕ್ ಮಜತ್‌ದಾರ್ ಪಾಠಯ್ತಲೊ; ತೊ ಪವಿತ್ರ್ ಅತ್ಮೊ ತುಮ್ಕಾಂ ಸಗ್ಳೆಂ ಶಿಕಯ್ತಲೊ ಆನಿ ಹಾಂವೆಂ ತುಮ್ಕಾಂ ಸಾಂಗ್ಲಾಂ ತೆಂ ಸಗ್ಳೆಂ ತುಮ್ಚ್ಯಾ ಉಗ್ಡಾಸಾಕ್ ಹಾಡ್ತಲೊ... ಸತಾಚೊ ಪವಿತ್ರ್ ಅತ್ಮೊ ಆಯ್‌ಲ್ಲಾ ವೆಳಾರ್, ತುಮ್ಕಾಂ ತೊ ಸಂಪೂರ್ಣ್ ಸತಾಕ್ ವ್ಹರ್ನ್ ಪಾಯ್ತಲೊ. ತೊ ಆಪ್ಲೆ ಸ್ತಕಿಂ ಕಾಂಯ್‌ಚ್ ಉಲೊಂವ್ಚೊ ನಾ; ಆಪ್ಲೆಂ ಆಯ್ಕಲ್ಲೆಂಚ್ ತೊ ಉಲಯ್ತಲೊ. ತ್ಯಾ ಶಿವಾಯ್ ಫುಡೆಂ ಘಡ್ಚೊ ಆಸಾತ್ ತ್ಯೊ ಸಂಗಿ ತುಮ್ಕಾಂ ತೊ ಕಳಯ್ತಲೊ” (ಜುವಾಂವ್ 14:26;16:13).

ತರ್ಯಿ ಸೊಮ್ಯಾ, ಮ್ಹಜ್ಯಾ ಜಿವಿತಾಚೆರ್ ದಿಷ್ಟ್ವಾಲಾಯ್ತಾನಾ, ಬರೆಚ್ ಪಾವ್ಲಿಂ ಅತ್ಮಾಚ್ಯಾ ಉಜ್ವಾಡಾನ್ ಚಲುಂಕ್ ಹಾಂವ್ ಚುಕ್ಲಾಂ ತೆಂ ಮ್ಹಾಕಾ ಸಮ್ಜತಾ. ಹಾಂವೆಂ ಆಯ್ತಾರಾಚೊ ಕಾಯ್ದೊ ಪಾಳ್‌ಲ್ಲೆ ಬರಿಂ ನಿಯಮಾಂ ಉತ್ರಾಂತ್ ಆಸಾತ್ ತಶಿಂ ಪಾಳ್‌ಲ್ಲೆ ವರ್ವಿಂ ದೆವಾ ಥಂಯ್ ಮ್ಹಜೊ ಸಂಬಂದ್ ಬರೊ ಆಸಾ ಅಶೆಂ ಹಾಂವೆಂ ಚಿಂತ್‌ಲ್ಲೆಂ. ಪೂಣ್ ಸಮುದಾಯಾಂತ್ ತುಜಿ ಮಿಸ್ತಿಕ್ ಕೂಡ್ ವಳ್ಕುಂಕ್ ಹಾಂವ್ ಚುಕ್ಲಾಂ. ದೆಕುನ್ ತುಂ ಮ್ಹಾಕಾ ಅಶಿ ದಮ್ಕಿ ದಿತಾಯ್ -

“ದೆಕುನ್ ತುಂ ವೆದಿ ಮುಕಾರ್ ತುಜಿ ಕಾಣೆಕ್ ಭೆಟೊಂವ್ಕ್ ವೆತಾನಾ, ಜರ್ ತುಜ್ಯಾ ಭಾವಾಕ್ ತುಜಿ ವಿರೊಧ್ ಕಾಂಯ್ ಆಸಾ ಮ್ಹಣ್ ತುಕಾ ಉಗ್ಡಾಸ್ ಯೆತ್, ತರ್ ತಿ ತುಜಿ ಕಾಣೆಕ್ ಥಂಯ್‌ಚ್ ವೆದಿ ಮುಕಾರ್ ಸೊಡ್. ಪಯ್ಲೆಂ ವಚ್ ಆನಿ ತುಜ್ಯಾ ಭಾವಾ ಕಡೆ ರಾಜಿ ಜಾ; ಉಪ್ರಾಂತ್, ಪಾಟಿಂ ಯೆವ್ನ್ ತುಜಿ ಕಾಣೆಕ್ ಭೆಟುಂಯ್” (ಮಾತೆವ್ 5:23-24).

“ವಚಾ ಆನಿ ಶಿಕಾ” ಅಶೆಂ ಮ್ಹಳ್ಳಾರ್ “ಮ್ಹಾಕಾ ಜಾಯ್ ದಯಾ, ನ್ಹಯ್ ಸಾಕ್ರಿಫಿಸ್” (ಮಾತೆವ್ 9:13) - ಸಾಕ್ರಿಫಿಸಾಚ್ಯಾಕ್ಯಾ ಪಯ್ಲೆಂ ದಯಾ.

ತುಂ ದಯೆ ವಿಶಿಂ ತುಜಿ ಶಿಕೊವ್ಣ್ ಅಶಿ ಸೊಂಪಯ್ತಾಯ್: “... ಜಸೊ ತುಮ್ಚೊ ಸರ್ಗಿಂಚೊ ಬಾಪ್ ದಯಾಳ್, ತಶೆಂ ತುಮಿಯ್ ದಯಾಳ್ ಜಾಯಾ” (ಲೂಕ್ 6:36).

ಸೊಮ್ಯಾ, ಮ್ಹಜೆರ್ ದೆವಾಚಿ ದಯಾ ಆಸಾ ತೊ ಜೋಪ್ ಮ್ಹಾಕಾ ಆಸ್ಲ್ಯಾ ಬಗರ್ ಹಾಂವೆಂ ದಯಾಳಾಯೆನ್ ಭರುಂಕ್ ಜಾಯ್ನಾ. ದೇವ್ ಮ್ಹಜೊ ಬಾಪ್ “...ದಯಾಳ್ ಆನಿ ಕಾಕುಳ್ದಾರ್ ದೇವ್, ರಾಗಾರ್ ಜಾಂವ್ಕ್ ಸವ್ಯಾಸ್...” (ನಿರ್ಗಮನ್ 34:6).

ತಾಚಿ ದಯಾ ಹಾಂವೆಂ ಕೆದ್ನಾಂಚ್ ಗುಮಾನಾಂತ್ ಘೆತ್‌ಲ್ಲಿ ನಾ. ಪೂಣ್ ಆತಾಂ ಆದ್ಲ್ಯಾ ಬಾರ್ತಿಮೆವಾ ಬರಿಂ ಹಾಂವಾಯಿ “ಜೆಜು, ದಾವಿದಾಚ್ಯಾ ಪುತಾ ಮ್ಹಜಿ ಕಾಕುಳ್ ಕರ್!” ಮ್ಹಣ್ ಉಲೊ ಮಾರ್ತಾಂ.

ತಾಚಿ ಬರಿಂ ಮ್ಹಜೆಂ ಅಂದ್ವೆಪಣ್ ಕುಡಿಚೆಂ ನ್ಹಯ್, ಅತ್ಮಿಕ್: ಭುಕೆಲ್ಲ್ಯಾ, ತಾನೆಲ್ಲ್ಯಾ, ಪರ್ಕಿ, ಉಗ್ತೊ ಆಸ್ಲ್ಯಾ, ನಾಕಾರಣ್ ಅಪ್ರಾಧಿ ಕೆಲ್ಲ್ಯಾ, ಚುಕಿಂವಿಣೆಂ ಬಂಧೆಂತ್ ಆಸ್ಲ್ಯಾ, ಅನಿತಿನ್ ಶಿಕ್ಷಾ ಭೊಗ್ಚ್ಯಾ ವ ತಿರಸ್ಕಾರಾಕ್ ಲಾಗುನ್ ಭಿಯಾನ್ ಆಸ್ಲ್ಯಾ ಮ್ಹಜ್ಯಾ ಶೆಜಾರ್ಯಾಕ್ ಪಳೆಂವ್ಕ್ ಹೆಂ ಅಂದ್ವೆಪಣ್ ಮ್ಹಾಕಾ ಆಡ್ಕಳ್ ಹಾಡ್ತಾ. ಬರೆಚ್ ಪಾವ್ಟಿಂ ಹಾಂವ್ ತಾಂಚಿ ಬೆಪರ್ವಾ ಕರ್ತಾಂ ಆನಿ ಫುಡೆಂ ಚಮ್ಕತಾಂ.

ಸೊಮ್ಯಾ, ಮ್ಹಜ್ಯಾ ಲ್ಹಾನಾಂ ಭಾವಾಂ ಭಯ್ಣಿಂ ವಿಶಿಂ ಗುಮಾನ್ ದಿಂವ್ಚೆಂ ಆನಿ ಮೆತೆರ್‌ಪಣ್ ಜಾಂವ್ಚೆಂ ಮೊಗಾನ್ ಭರ್‌ಲ್ಲೆಂ ಕಾಳಿಜ್ ಮ್ಹಾಕಾ ದಿ. ಅಶೆಂ ತುಜ್ಯಾ ಮೊಗಾಳ್ ಒಂಟಾಂ ಧಾವ್ನ್ “...ಮ್ಹಜ್ಯಾ ದೊಳ್ಯಾಂ ಮುಕ್ಲೆ ವಚಾ ಸಾಸ್ಣಾಚ್ಯಾ ಉಜ್ಯಾಂತ್...” (ಮಾತೆವ್ 25:41) ಮ್ಹಳ್ಳಿಂ ಉತ್ರಾಂ ಮ್ಹಾಕಾ ಆಯ್ಕುಂಕ್ ಮೆಳನಾ ಜಾಂವ್.

ವಾಂಜೆಲಾಂತ್ಲೆಂ ವಾಚಪ್ - ಜುವಾಂವ್ 8:3-7

ಪ್ರದ್ವಾರ್ ಕರ್ತಾನಾಚ್ ಧರ್‌ಲ್ಲೆ ಎಕ್ಲೆ ಸ್ತ್ರಿಯೆಕ್ ಶಾಸ್ತ್ರಿ ಆನಿ ಫಾರಿಜೆವ್ ತಾಚಿ ಸರ್ಶಿಂ ಹಾಡುನ್ ಆಯ್ಲೆ. ಜಮ್ಯಾ ಮದೆಂ ತಿಕಾ ಉಬಿ ಕರ್ನ್ ತೆ ಅಶೆಂ ಮ್ಹಣಾಲಾಗ್ಲೆ; “ಮೆಸ್ತ್ರಿ ಹಿ ಸ್ತ್ರೀ ಪ್ರದ್ವಾರಾಚಿ ಕರ್ಲಿ ಆಧಾರ್ತಾನಾಚ್ ಸಾಂಪಡ್ಲಿ.

ತಸಲೆ ಸ್ತ್ರಿಯೆಕ್ ಫಾತ್ರಾವ್ನ್ ಜಿವೆಶಿಂ ಮಾರುಂಕ್ ಜಾಯ್ ಮ್ಹಣ್ ಮಯ್ಜೆನ್‌ಚ್ ನಿಯಮ್ ಶಾಸ್ತ್ರಾಂತ್ ಘರ್ಮಾಯ್ಲಾಂ. ಪೂಣ್ ಹೆ ವಿಶಿಂ ತುಂ ಕಿತೆಂ ಮ್ಹಣ್ತಾಯ್?” ಜೆಜುಕ್ ಶಿರ್ಕಾವ್ನ್ ಫಾಲುನ್ ತಾಚೆರ್ ಗುನ್ಯಾಂವ್ ಮಾಂಡ್ಲೊ ತಾಂಚ್ಯಾ ಸವಾಲಾಚೊ ಇರಾದೊ ಆಸ್ಲೊ. ಪೂಣ್ ಜೆಜು ಸಕ್ಲಾ ಬಾಗುನ್ ಆಪ್ಲ್ಯಾ ಬೊಟಾನ್ ಧರ್ಣಿರ್ ಬರೊಂವ್ಚ್ಯಾಕ್ ಪಡ್ಲೊ. ತೆ ಥಂಯ್ ರಾವುನ್ ಸವಾಲಾಂ ಫಾಲಿತ್ ಆಸ್ಲೆ. ದೆಕುನ್ ತೊ ನೀಟ್ ರಾವುನ್ ತಾಂಕಾಂ ಮ್ಹಣಾಲೊ: “ತುಮ್ಮೆ ಮದ್ಲೊ ಪಾತಕ್ ನಾಸ್ಲೊ ತಿಕಾ ಪಯ್ಲೆಂ ಫಾತರ್ ಮಾರುಂ.”

ನಿಯಾಳ್:

“ದೊಳ್ಯಾಕ್ ದೊಳೊ ಆನಿ ದಾಂತಾಕ್ ದಾಂತ್” ಮ್ಹಣುನ್ ಪಾತ್ಕಾಕ್ ಶಿಕ್ಷಾ ಲಾಂವ್ಚೆಂ ಆನಿ ಪಾತ್ಕಾಚೆರ್ ಭರ್ ಘಾಲ್ಚೆಂ ಮಯ್ಜೆಚೆಂ ನಿಯಮ್ ತಶೆಂಚ್ ಭಗ್ಸಾಣೆಂ, ಮೋಗ್ ಆನಿ ದಯಾ ಉಕಲ್ನ್ ಧರ್ಚೆಂ ಜೆಜುಚೆಂ ನವೆಂ ನಿಯಮ್ ಹಾಂಚೆಂ ಎಕಾಮೆಕಾ ಸರ್ ಕರ್. ಸ್ತ್ರಿಯಾಂಕ್ ಪಕ್ಷಪಾತಿ ಜಾವ್ನ್ ಉರ್ಚೆಂ, ಗರ್ಬಾಂತ್ಲೆ ಚಲಿಯೆಕ್ ಜಿವೆಶಿಂ ಮಾರ್ಚೆಂ, ಚೆಡುಂ ಭುರ್ಗ್ಯಾಕ್ ಥರ್‌ಬೇಧ್ ಕರ್ಚೊ, ಸ್ತ್ರಿಯಾಂಚೆಂ ಶೋಷಣ್ ಹೆಂ ಸಗ್ಳೆಂ ಕ್ರಿಸ್ತಾನ್ ದಿಲ್ಲ್ಯಾ ಮೊಗಾಚ್ಯಾ ನಿಯಮಾ ಮುಕಾರ್ ಫಕಾಣ್ ಕಶೆಂ ದಿಸ್ತಾ.

ಮಾಗ್ಣೆಂ: ದಯ್ವಿಕ್ ಕಾಕುಳ್ತಿ, ಮ್ಹಾಕಾ ಚಲಯ್

ಸಂಪೂರ್ಣ್ ಜಾವ್ನಾಸ್ಚ್ಯಾ ಸಾಸ್ಣಾಚ್ಯಾ ದೆವಾ, ತುಜಿ ದಯಾ ಆಮ್ಚೆ ಜಾಣ್ವಾಯೆನ್ ಆಟಾಪುಂಕ್ ಜಾಯ್ನಾ. ತುಂ ದಾಕಯ್ತಾಯ್ ತಿ ತುಜಿ ಖುಶಿ ಕರುಂಕ್, ಮ್ಹಾಕಾ ತುಜ್ಯಾ ಅಸ್ಕತ್ ಭುರ್ಗ್ಯಾಕ್ ಆಧಾರ್ ದಿ. ದೆವಾಚಿ ಖುಶಿ ಕರ್ಚೊಚ್ ಮ್ಹಜೊ ಅತ್ರಗ್. ಸೊಮ್ಯಾ, ಮ್ಹಜೊ ಅತ್ಮೊ ಆನಿ ಮ್ಹಜಿ ಕೂಡ್, ಮ್ಹಜಿ ಮತ್ ಆನಿ ಮ್ಹಜಿ ಖುಶಿ, ಮ್ಹಜೆಂ ಕಾಳಿಜ್ ಆನಿ ಮ್ಹಜೊ ಸಗ್ಳೊ ಮೋಗ್ ಹಾಂವ್ ತುಜೆ ಮುಕಾರ್ ದವರ್ತಾಂ. ತುಜೆ ಸಾಸ್ಣಿಕ್ ಎವ್ಜಣೆಕ್ ಸಾರ್ಕೆಂ ಜಾಯ್ತೆಂ ಮ್ಹಾಕಾ ಚಲಯ್. ಆಮೆನ್.

ದೀಸ್ 6



“ನಿತಳ್ ಮನಾಚಿಂ ಭಾಗಿ
ದೇವ್ ತಾಂಕಾಂ ಪಳೆಂವ್ಕ್ ಮೆಳ್ತಲೊ”
(ಮಾತೆವ್ 5:8)

ಜೆಜು ಹಾಂಗಾ ಸಕಯ್ಲ್ ದಿಲ್ಯಾಂತ್ ತ್ಯಾ ವಾಂಜೆಲಾಂತ್ಲ್ಯಾ ಉತ್ರಾಂ ಮುಕಾಂತ್ರ್ ಹಾಂವ್ ಸೊಡ್ವಣ್ ಆಶೆತಾಂ -

“ಮೊಗಾಚ್ಯಾಂನೊ, ಆತಾಂ ಆಮಿ ದೆವಾಚಿಂ ಭುರ್ಗಿಂ. ಪುಡೆಂ ಆಮಿ ಕಿತೆಂ ಜಾತಲ್ಯಾಂವ್ ತೆಂ ಆಮ್ಕಾಂ ಎದೊಳ್ ಪರ್ಯಾನ್ ಉಗ್ಡಾಪೆಂ ಜಾಂವ್ಕ್ ನಾ. ಪೂಣ್ ತೆಂ ಉಗ್ಡಾಪೆಂ ಜಾತಾನಾ ದೆವಾಕ್ ಆಮಿ ಆಸಾ ತಸೊ ಪ್ರತ್ಯಕ್ಷ್ ದೆಖ್ತಲ್ಯಾಂವ್ ಜಾಲ್ಲ್ಯಾನ್ ಆಮಿ ತಾಚೆ ಸಾರ್ಕಿಂ ಜಾತಲ್ಯಾಂವ್ ಮ್ಹಣ್ ಜಾಣಾಂವ್. ತಾಚೆ ಥಂಯ್ ಅಸೊ ಭರ್ವಾಸ್ಲೊ ಹರೆಕ್ಲೊ, ಜಸೊ ದೇವ್ ಪವಿತ್ರ್ ತಸೊ ಆಪ್ಣಾಕ್ಯಾ ಪವಿತ್ರ್ ಕರ್ತಾ” (1 ಜುವಾಂವ್ 3: 2-3)

ಜೆಜು, ಮ್ಹಜ್ಯಾ ಪಾತ್ಕಾಂ ಖಾತಿರ್ ನಿತೆಕಾಳಿಂಕ್ ತುಜೊ ಎಕ್‌ಚ್ ಸಾಕ್ರಿಫಿಸ್ ಭೆಟಯ್ಲ್ಲ್ಯಾ ತುಕಾ ಅರ್ಗಾಂ - “ಆಪ್ಣಾಕ್‌ಚ್ ತಾಣೆಂ ಆಮ್ಚೆ ಪಾಸತ್ ಬಲಿದಾನ್ ಕಸೊ ಭೆಟೊವ್ನ್ ದಿಲೊ. ಸರ್ವ್ ಖೊಟೆಪಣಾಂತ್ಲಿಂ ಆಮ್ಕಾಂ ಸೊಡೊಂವ್ಚೆ ಖಾತಿರ್ ಆನಿ ಆಪ್ಣಾಕ್ ಮಾನ್ವತಾ ಆನಿ ಬರ್ಯೊ ಕರ್ಚೊ ಆಧಾರುಂಕ್ ಉರ್ಬೆತಾ ತಸಲಿ ಏಕ್ ಪರ್ಜಾ ವಿಂಗಡ್ ಕರುನ್ ದವರ್ಚೆ ಖಾತಿರ್ ತಾಣೆಂ ಹೆಂ ಕೆಲೆಂ” (ತಿತಾಕ್ 2:14). ಮ್ಹಜೆ ಥಂಯ್ ಆಸ್ಚೆ ತುಜೆ ಎವ್ಕರಿಸ್ತಿಕ್ ಹಾಜ್ರೆ ವರ್ವಿಂ ಮಾತ್ರ್ ಹಾಂವೆಂ ನಿತಳ್ ಉರುಂ ಯೆತಾ. ಸೊಮ್ಯಾ ಮ್ಹಜೆ ಥಂಯ್ ರಾವ್!

ನಿತಳ್ ಆಸ್ಲಲ್ಲ್ಯಾ ಮನ್ಶಾ ಥಂಯ್ ಮಾತ್ರ್ ಬರೆಪಣ್ ವ್ಹಾಳ್ತಾ ಮ್ಹಣ್ ತುವೆಂ ಮ್ಹಾಕಾ ಶಿಕಯ್ಲಾಂ. “...ಮನ್ಶಾಚ್ಯಾ ತೊಂಡಾಂತ್ಲ್ಯಾನ್ ಭಾಯ್ರ್ ಸರ್ತಾ ತೆಂ ಕಾಳ್ಜಾಂತ್ ಥಾವ್ನ್ ಉಬ್ಜತಾ ಆನಿ ತೆಂ ಮನ್ಶಾಕ್ ಮ್ಹೆಳಯ್ತಾ” (ಮಾತೆವ್ 15:18). ಹಿಂ ತುಜಿಂ ಉತ್ರಾಂ ಮ್ಹಾಕಾ ಆಯ್ಕತಾತ್.

ತುಂ ಆಶೆತಾಯ್ ತಿ ನಿತಳ್ಳಾಣ್ ಭಾಯ್ಲಿ ನ್ಹಯ್ ಪೂಣ್ ತೊ ಕಾಳ್ಜಾಚೊ ಏಕ್ ಗೂಣ್ ಮ್ಹಣ್ ಮ್ಹಾಕಾ ತುಂ ಜಾಗಯ್ತಾತ್: “... ಖೊಟಿಂ ಚಿಂತ್ಲಾಂ, ಖುನ್, ಪ್ರದ್ವಾರ್, ವ್ಯಭಿಚಾರ್, ಚೊರಿ, ಫಟ್‌ಸಾಕ್ಸ್, ಸೊವೆಶಿರಾಪ್ - ಹಿಂ ಸರ್ವ್ ಮನ್ಶಾಚ್ಯಾ ಕಾಳ್ಜಾಂತ್ ಥಾವ್ನ್ ಭಾಯ್ರ್ ಸರ್ತಾತ್” (ಮಾತೆವ್ 15:19).

ಮ್ಹಜೆ ವಿಶ್ವೆ, ಜೆ ಅನಿತಳ್‌ಚ್ ಆಸಾತ್, ಮ್ಹಾಕಾ ಬುರ್ಖ್ಯಾ ವೊಡ್ವಾಂಕ್ ವ್ಹರ್ತಾತ್: “...ಜೊ ಕೊಣ್ ಖೊಟಿ ಆಶೆನ್ ಎಕೆ ಸ್ತ್ರಿಯೆಚೆರ್ ದಿಷ್ಟ್ ಲಾಯ್ತಾ ತಾಣೆಂ ಆಪ್ಲ್ಯಾ ಕಾಳ್ಜಾಂತ್ ತಿಚೆ ಕಡೆ ಪ್ರದ್ವಾರ್ ಕರುನ್‌ಯಿ ಜಾಲಾ” (ಮಾತೆವ್ 5:28). ಸೊಮ್ಯಾ, ಲಗ್ನಾಚೆಂ ವಿಶ್ವಾಶಿಪಣ್ ನವೆಂ ಕರ್, ಕುಟ್ಮಾ ಜಿವಿತ್ ಗ್ರೆಸ್ತ್ ಕರ್ ಆನಿ ಜಿವಾಚಿ ಪವಿತ್ರತಾ ಪಾಟಿಂ ಹಾಡ್!

ಸೊಮ್ಯಾ, ತುಜೆ ಕುರ್ಪೆನ್ ಜರ್ ಹಾಂವ್ ಮ್ಹಾಕಾಚ್ ಹಾತಾಳುಂಕ್ ಸಕನಾ ತರ್ ತುಂ ಮ್ಹಾಕಾ ಕಸ್ಲಿಚ್ ವಿಂಚೊವ್ಣ್ ದಿನಾಯ್ - “ತುಜೊ ಉಜ್ವೊ ದೊಳೊ ತುಕಾ ಪಾತ್ಕಾಕ್ ವೊಡ್ತಾ ಜಾಲ್ಯಾರ್ ತೊ ಕೊಂಕುನ್ ಕಾಡ್ ಆನಿ ಪಯ್ಸ್ ಉಡಯ್...” (ಮಾತೆವ್ 5:29)

ಪೂಣ್ ಸೊಮ್ಯಾ, ದಾವಿದಾ ಬರಿಂ ದೆವಾಚ್ಯಾ ಉಪದೇಸಾಂ ವರ್ವಿಂ ಮ್ಹಜಿಯ್ ಮತ್ ಉಜ್ವಾಡುಂ ಮ್ಹಣ್ ಹಾಂವ್ ಮಾಗ್ತಾಂ - “... ಸರ್ವೆಸ್ಪರಾಚೊ ಆದೇಶ್ ಸ್ಪಷ್ಟ್, ದೊಳ್ಯಾಂಕ್ ತೊ ಉಜ್ವಾಡ್ ದಿತಾ...” (ಕೀರ್ತನ್ 19:8)

“ಆಮ್ಕಾಂ ತಾಳ್ಣಿಂತ್ ಪಡುಂಕ್ ದಿಂವ್ ನಾಕಾ” ಅಶೆಂ ಬಾಪಾ ಲಾಗಿಂ ಮಾಗುಂಕ್ ತುವೆಂ ಆಮ್ಕಾಂ ಶಿಕಯ್ಲೆಂ. ಚಡಾವತ್ ಹ್ಯಾ ಮಾಗ್ಣ್ಯಾಕ್ ಹಾಂವ್ ಗುಮಾನ್ ದಿನಾ, ಆನಿ ತವಳ್ ತವಳ್ ಖುಶೆನ್ ಮ್ಹಾಕಾಚ್ ಪಾತ್ಕಾಂತ್ ಉಗ್ತೊ ದವರ್ತಾಂ. “ತುಜ್ಯಾ ತರ್ನಾಟ್ಪಣಾಚ್ಯೊ ವೊಡ್ಣೊ ಪಯ್ಸ್ ಕರ್ ಆನಿ ನಿತಳ್ ಕಾಳ್ಜಾನ್ ಸೊಮ್ಯಾಕ್ ಉಲೊ ಮಾರ್ತಲ್ಯಾಂ ಸವೆಂ ನಿತಿನ್, ವಿಶ್ವಾಸಾನ್, ಮೊಗಾನ್ ಆನಿ ಸಮಾಧಾನಾನ್ ಜಿಯೆಂವ್ಕ್ ಸಾಧನ್ ಚಲಯ್” (2 ತಿಮೊಥಿ 2:22). ಪಾವ್ಲುಚ್ಯಾ ಹ್ಯಾ ಉತ್ರಾಂನಿಯ್ ತುಜಿ ಚತ್ರಾಯ್ ಆಯ್ಕುಂಕ್ ಮೆಳ್ತಾ.

ಜೆಜು, ವಾಯ್ಟಾ ಥಾವ್ನ್ ಮ್ಹಾಕಾ ಸುಟ್ಕಾ ದಿ. ಜೆಜು ಹಾಂವೆಂ ವೈಯುಕ್ತಿಕ್ ನಿತಳಾಯ್ ಫಕತ್ ನಿಸ್ಕಳ್ಪಣಾ ಪುರ್ತಿ ಮ್ಹಣ್ ಲೆಕ್ಲ್ಯಾ. ಪೂಣ್ ತಿ ಸಗ್ಳೆಂ ಆಟಾಪ್ತಾ - ತುಂ ಆನಿ ಮ್ಹಜೊ ಶೆಜಾರಿ - ಮ್ಹಣ್ ಹಾಂವ್ ಆತಾಂ ಸಮ್ಜತಾಂ. “ಹಾಂವ್

ಆಯ್ಲಾಂ ತಾಂಕಾಂ ಜಿವಿತ್ ಮೆಳುಂ ಮ್ಹಣ್; ಭರುನ್ ವೊಮ್ತೊಂವ್ಚ್ಯಾ ಮಾಪಾನ್ ತೆಂ ಮೆಳುಂ ಮ್ಹಣ್” (ಜುವಾಂವ್ 10:10) ಅಶೆಂ ತುವೆಂ ಸಾಂಗ್ಲಾಂ.

ಸಾಂ. ಜಾಕೊಬ್ ಫುಡೆಂ ಆಸೊ ವಿವರ್ ದಿತಾ: “ದೇವ್ ಆಮ್ಚೊ ಬಾಪ್ ನಿತಳ್ ಆನಿ ನಿರ್ಮಳ್ ಮ್ಹಣ್ ಲೆಕ್ತಾ ತೊ ಧರ್ಮ್ ಹೊ: ಅನಾಥಾಂಕ್ ಆನಿ ವಿದ್ವಿಂಕ್ ತಾಂಚ್ಯಾ ಗರ್ಜಾಂನಿ ಪಾಂವ್ಚೆಂ ಆನಿ ಸಂಸಾರಾಚ್ಯಾ ವೊಶ್ಯಾ ಥಾವ್ನ್ ಪರ್ಯ್ಸ್ ರಾಂವ್ಚೆಂ.”

ತುಜೆ ಪವಿತ್ರ್ ಹಾಜ್ರೆ ಥಾವ್ನ್ ಹಾಂವ್ ವೆತಾಂ ಆಸ್ತಾಂ, ಮ್ಹಜ್ಯಾ ಲ್ಹಾನಾಂ ಭಾವಾಂ ಆನಿ ಭಯ್ಣಿಂಕ್ ತುಜೆಶಿಂ “ಯೆಂವ್ಕ್” ಆಪಯ್ಲೆಂ ತಾಂಚೆ ಸೆವೆಕ್ ಲಾಗುಂಕ್ ಮ್ಹಾಕಾ ಧಾಡ್.

“ಆತಾಂ ಸತಾಕ್ ತುಮಿ ಖಾಲ್ ಜಾಲ್ಲೆ ವರ್ವಿಂ ತುಮ್ಚೆ ಅತ್ಮೆ ನಿತಳ್ ಜಾಲ್ಯಾತ್ ಆನಿ ತುಮ್ಚ್ಯಾ ಭಾವಾಂ ಭಯ್ಣಿಂ ವಯ್ರ್ ಏಕ್ ನಿಷ್ಕಪಟಿ ಮೋಗ್ ತುಮ್ಚೆ ಮದೆಂ ಉದೆಲಾ. ದೆಕುನ್ ಸಗ್ಳ್ಯಾ ಕಾಳ್ಜಾನ್ ಆನಿ ಯಥಾರ್ಥಪಣಿಂ ಎಕಾಮೆಕಾಚೊ ಮೋಗ್ ಕರಾ” (1 ಪೆದ್ರು 1:22).

ವಾಂಜೆಲಾಚೆಂ ವಾಚಪ್ - ನಿರ್ಗಮನ್ 3:1-6

ಮೊಯ್ಜೆ ಆಪ್ಲ್ಯಾ ಮಾಂವಾ ಜೆತ್ಲೊಚೊ ಹಿಂಡ್ ರಾಕ್ತಾಲೊ... ಆನಿ ತೊ ಹೊರೆಬಾ ಲಾಗಿಂ, ಮ್ಹಣ್ಣೆ ದೆವಾಚ್ಯಾ ಪರ್ವತಾ ಲಾಗಿಂ ಆಯ್ಲೊ... ಥಂಯ್ ಸರ್ವೆಸ್ಪರಾಚೊ ದೂತ್ ಜಳ್ತ್ಯಾ ಉಜ್ಯಾ ರುಪಾರ್ ಎಕಾ ಝಿಲ್ಕುಟಾ ಮದೆಂ ತಾಕಾ ದಿಷ್ಟಿಕ್ ಪಡ್ಲೊ. ಝಿಲ್ಕುಟ್ ಜಳ್ತಾಲೆಂ, ಪೂಣ್ ತೆಂ ಲಾಸನಾಸ್ಲೆಂ ತೆಂ ತಾಣೆಂ ದೆಕ್ಲೆಂ. ಮೊಯ್ಜೆನ್ ಮ್ಹಳೆಂ: ಝಿಲ್ಕುಟ್ ಕಿತ್ಯಾಕ್ ಲಾಸನಾ? ಹೆಂ ವಿಚಿತ್ರ್ ದೃಶ್ಯ ಹಾಂವೆಂ ಲಾಗಿಂ ವಚುನ್ ಪಳೆಂವ್ಕ್ ಜಾಯ್. ಮೊಯ್ಜೆ ತೆಂ ಪಳೆಂವ್ಕ್ ಲಾಗಿಂ ಸರ್ತಾಲೊ ತೆಂ ಸರ್ವೆಸ್ಪರಾನ್ ಪಳೆಲೆಂ ಆನಿ ಝಿಲ್ಕುಟಾ ಮದೆಂ ಥಾವ್ನ್ ತಾಕಾ ಉಲೊ ಕೆಲೊ: “ಮೊಯ್ಜೆ, ಮೊಯ್ಜೆ!... ಹಾಂವ್ ತುಜ್ಯಾ ಪುರ್ವಜಾಂಚೊ ದೇವ್: ದೇವ್ ಅಬ್ರಾಹಾಮಾಚೊ, ದೇವ್ ಇಸಾಕಾಚೊ, ದೇವ್ ಜಾಕೊಬಾಚೊ.” ತೆದ್ನಾಂ ಮೊಯ್ಜೆನ್ ಆಪ್ಲೆಂ ಮುಖಿಮಳ್ ಧಾಂಪ್ಲೆಂ, ಕಿತ್ಯಾಕ್ ತೊ ದೆವಾಕ್ ಪಳೆಂವ್ಕ್ ಭಿಯೆಲೊ.

ನಿಯಾಳ್:

ನಿತಳ್ ಆಸ್‌ಲ್ಲ್ಯಾಂಕ್ ಭಾಸಾಯ್‌ಲ್ಲ್ಯಾ ತ್ಯಾ ಪವಿತ್ರ್ ದರ್ಶನಾಕ್ ಮ್ಹಜಿ ಪೊಡ್ಲಿ ಕಿತ್ತಿ! ಮೊಯ್ಜೆಕ್ ಆಪ್ಲೆಂ ಉಗ್ಡಾಪಣ್ ದಿಲ್ಲ್ಯಾ ದೆವಾಕ್ ಪಳೆಂವ್ಕ್ ಹಾಂವ್ ಅತ್ರಗ್ತಾಂ. ತುವೆಂ ವಿಂಚ್‌ಲ್ಲೆ ಪರ್ಜೆನ್ ಅನ್ನೊಗ್ ಕೆಲ್ಲ್ಯಾ ದೆವಾಚೊ ಉಗ್ಡಾಸ್ ಕಾಡುಂಕ್ ಆಶೆತಾಂ;

* “ಎಲ್‌ಶಾದಾಯ್” - ಸರ್ವ್ ಸಕ್ತಿವಂತ್ ದೇವ್. ಉತ್ಪತ್ತಿಚೊ ರಚ್ತಾರ್.

ತಾಕಾ ಮಾನಾನ್, ಭಿಯಾನ್ ಆನಿ ಭಿರಾಂತಿನ್ ಆಮಿ ಜಾಪ್ ದಿಲಿ.

* “ಯಾವೆ” - ನಿರ್ಗಮನಾಂತ್ಲೊ ದೇವ್ ಆಮ್ಚೊ ಸೊಡ್ವಣ್ಣಾರ್.

ರಾನಾಂತ್ಲ್ಯಾನ್ ತಾಣೆಂ ಆಪ್ಲೆ ಪರ್ಜೆಕ್ ಚಲಯ್ಲಿ. ಪರ್ಜೆನ್ ತಾಕಾ ಮೊಗಾನ್ ಆನಿ ವಿಶ್ವಾಸಾನ್ ಲೆಕ್ಕೊ ಆನಿ ತಾಣೆಂ ತಾಂಚೆ ಲಾಗಿಂ ಸೊಲ್ಲೊ ಕೆಲೊ. ಆಜ್ ಆಮಿ ತಾಕಾ ಜಳ್ತ್ಯಾ ಭಾವಾರ್ಥಾನ್ ಜಾಪ್ ದಿತಾಂವ್.

* “ಅಬ್ಬಾ” - ಜೆಜುನ್ ದೆವಾಕ್ “ಬಾಪುಯ್”, ಏಕ್ ಡ್ಯಾಡಿ ಅಸೊ ಉಗ್ಡಾಪೊ ಕೆಲಾ. ಆಮಿ ತಾಚಿಂ ಭುರ್ಗಿಂ ಆಮ್ಚ್ಯಾ ಪಾತ್ಕಾಂಚ್ಯಾ ಭಗ್ಸಣ್ಯಾ ಖಾತಿರ್ ಆನಿ ದಿಸ್ಪಟ್ಕಾ ಗ್ರಾಸಾ ಖಾತಿರ್ ಇಷ್ಟಾಗತಿನ್ ಆನಿ ಮೊಗಾನ್ ಸದಾಂ ತಾಕಾ ಉಲೊ ಮಾರ್ತಾಂವ್.

ಮಾಗ್ಣೆಂ - ಕೀರ್ತನ್ 24:1-4

ಸರ್ವೆಸ್ಪರಾಚೆ ಅಧಿನ್ ಆಸಾ ಪೃಥ್ವಿ ಆನಿ

ತಾಂತುಂ ಆಸಾ ತೆಂ ಸಗ್ಳೆಂ

ಸಂಸಾರ್ ಆನಿ ತಾಂತುಂ ವಸ್ತಿ ಕರ್ತಾತ್ ತಿಂ ಸಗ್ಳೆಂ,

ದರ್ಯಾಂಚೆರ್ ತಾಣೆಂ ತಾಚಿ ಬುನ್ಯಾದ್ ಘಾಲ್ಯಾ,

ನ್ಹಂಯಾಂಚೆರ್ ತಾಕಾ ಥಿರ್ ಕರುನ್ ದವರ್ಲಾ.

ಸರ್ವೆಸ್ಪರಾಚ್ಯಾ ಪರ್ವತಾಚೆರ್ ಚಡುಂಕ್ ಕೊಣ್ ಸಕತ್ ?


ತಾಚ್ಯಾ ಪವಿತ್ರ್ ಸ್ಥಾನಾರ್ ಉಬೊ ರಾವುಂಕ್ ಕೊಣ್ ಸಕತ್ ?

ನಿತಳ್ ಹಾತ್ ಆನಿ ನಿರ್ಮಳ್ ಕಾಳಿಜ್ ಆಸ್‌ಲ್ಲೊ,

ಫಟ್ಕಿರ್‌ಪಣಾಚೆರ್ ಆಪ್ಲೆಂ ಮನ್ ಧರಿನಾಸ್ಲೊ,

ಆನಿ ಸಪುತ್ ಘೆವ್ನ್ ಪೆಲ್ಯಾಕ್ ಫಸಯ್ಲಾಸ್ಲೊ.

ದೀಪ್ 7



“ಸಮಾಧಾನ್ ಹಾಡುಂಕ್ ವಾವುರ್ತಾತ್ ತಿಂ ಭಾಗಿ!
ತಾಂಕಾಂ ದೆವಾಚಿಂ ಭುರ್ಗಿಂ ಮ್ಹಣ್ತಲೆ.”

(ಮಾತೆವ್ 5:9)

ಜೆಜು, ತುಜ್ಯಾ ಯೆಣ್ಯಾ ವಿಶಿಂ ಪ್ರವಾದ್ ಕರ್ತಾನಾ ಇಸಾಯಿಯಾನ್ ತುಕಾ ಅಸೊ ಆಪಯ್ಲೊ: “ವಿಸ್ಮಿತ್ ಬೂದ್‌ದಿಣಾರ್, ಪದ್ವೆದಾರ್ ದೇವ್, ಸಾಸ್ಣಿಕ್ ಬಾಪ್, ಶಾಂತಿಚೊ ಕುಂವರ್” (ಇಸಾಯಿಯಾ 9:6).

ತುಜ್ಯಾ ಜಲ್ಮಾ ವೆಳಿಂ ಆಂಜ್ ಭೊಡ್ವಾಂನಿ ಗಾಯ್ತಾನಾ ಹಿ ಖಬರ್ ಮಹಿಮೆಚಿ ಆನಿ ಖಾತ್ರೆಚಿ ಜಾಲಿ.

“ಮಹಿಮಾ ದೆವಾಕ್ ಊಂಚ್ ಸರ್ಗಿಂ,

ಆನಿ ಶಾಂತಿ ದೆವಾಕ್ ಮಾನ್ವಲ್ಯಾತ್ ತ್ಯಾ ಮನ್ಶಾಂಕ್ ಸಂಸಾರಿಂ”

(ಲೂಕ್ 2:14).

ಸೊಮ್ಯಾ, ದಯೆನ್ ಮ್ಹಾಕಾ ತುಜ್ಯಾ ಸಮಾಧಾನಾಚೊ ಆಪೊಸ್ತಲ್ ಕರ್! ಜೆಜು ತುಜ್ಯಾ ಬಾಪಾಚೆ ಕುರ್ಪೆಕ್ ಫಾವೊ ಜಾಲ್ಲ್ಯಾಂ ಪಯ್ಲಿ ಮ್ಹಾಕಾ ದವರ್ ಆನಿ ಎಕ್ಸುರ್ಪಣ್ ಭೊಗ್ತಲ್ಯಾಂಕ್ ತಾಚೊ ಮೋಗ್ ಫಾಂಕೊಂವ್ಕ್ ಮ್ಹಾಕಾ ಆಧಾರ್ ದಿ.

“ಸಮಾಧಾನ್ ತುಮ್ಚೆ ಥಂಯ್ ಹಾಂವ್ ದವರ್ ವೆತಾಂ: ಮ್ಹಜೆಂ ಸಮಾಧಾನ್ ತುಮ್ಕಾಂ ದಿತಾಂ, ಸಂಸಾರ್ ಅಸಲೆಂ ಸಮಾಧಾನ್ ದಿಂವ್ಕ್ ಸಕನಾ. ತುಮಿ ಖಿಂತ್ ಕಾಡ್ಚಿ ಸೊಡಾ; ತುಮಿ ಭಿಯೆಂವ್ಚೆಂಯ್ ನಾಕಾ” (ಜುವಾಂವ್ 14:27).

ಸೊಮ್ಯಾ, ಹಾಂವ್ ಕಷ್ಟತಾಂ ಆನಿ ಭಿಯಾನ್ ಭರ್ಲಾಂ. ತುಜ್ಯಾ ಅಗಾಧ್ ಸಮಾಧಾನಾಚೊ ಥೊಡೊ ವಾಂಟೊ ತರ್ಯಿ ಮ್ಹಜೆ ಥಂಯ್ ರುತಾ ಕರುಂಕ್ ಮ್ಹಾಕಾ ಕುಮಕ್ ದಿ. ಸಂಸಾರ್ ತೆಂ ಸಮಾಧಾನ್ ದಿಂವ್ಕ್ ಸಕನಾ; “ಆಮ್ಚೆ

ಜಾಣ್ವಾಯೆನ್ ಆಟಾಪುಂಕ್ ನಜೊ ಜಾಲ್ಲೆಂ ತೆಂ ದೆಣೆಂ, ದೆವಾಚೆಂ ಸಮಾಧಾನ್ ತುಮ್ಮಿಂ ಕಾಳ್ಜಾಂ ಆನಿ ತುಮ್ಮಿಂ ಮನಾಂ ಕ್ರಿಸ್ತಾ ಜೆಜುಚ್ಯಾ ಎಕ್ವಟಾಂತ್ ಶಾಬಿತ್ ರಾಕ್ತಲೆಂ” (ಫಿಲಿಪ್ಪಿ 4:7).

ಸೊಮ್ಯಾ ತುಂಚ್ ಆಮ್ಚೆಂ ಸಮಾಧಾನ್. ತುಜೆಂ ಸಮಾಧಾನ್ ದ್ವೆಷಾಚ್ಯೊ ಆಡ್ಕಳಿ ಸೊಡುನ್ ಮೊಗಾಚೆ ಸಾಂಕೊವ್ ಬಾಂದ್ತಾ -

“ಕ್ರಿಸ್ತ್ ಚ್ ಆಮ್ಚಿ ಆನಿ ತುಮ್ಮಿ ಶಾಂತಿ. ಆಮ್ಕಾಂ ಜುದೆವಾಂಕ್ ಆನಿ ತುಮ್ಮಾಂ ಹೆರ್ ಜಾತಿಚ್ಯಾಂಕ್ ಎಕ್ವಟಾಯ್ಲಿಂ ತಾಣೆಂಚ್. ಆಮ್ಕಾಂ ವೆಗ್ವೆಗ್ಳಿಂ ಕರುನ್ ಆಮ್ಚೆ ಮಧೆಂ ಉಬಾರ್ಲೊ ದುಸ್ಮಾನ್ಕಾಯೆಚೊ ಪಾಗೊರ್ ಆಪ್ಲ್ಯಾಚ್ ರಗ್ತಾಮಾಸಾನ್ ತಾಣೆಂ ಕೊಸ್ಲಾವ್ನ್ ಘಾಲಾ” (ಎಫೆಜ್ 2:14).

ಹೆಬ್ರೆವಾಂಕ್ ಬರಯ್ಲ್ಲ್ಯಾ ಪತ್ರಾಂತ್ ಬರಯ್ಲಾರ್ ಅಶಿ ಬೂದ್ ದಿತಾ: “ಸಕ್ಪಾಂ ಲಾಗಿಂ ಸಮಾಧಾನಾನ್ ಜಿಯೆಂವ್ಕ್ ಆನಿ ಭಾಗೆವಂತ್ ಜಾಂವ್ಕ್ ಸೊದಾ. ತವಳ್ ಮಾತ್ ಸೊಮ್ಯಾಕ್ ತುಮಿ ಪಳೆಂವ್ಕ್ ಸಕ್ತಲ್ಯಾತ್” (ಹೆಬ್ರೆವ್ 12:14).

ಪಾತ್ಕಾನ್ ಮ್ಹಾಕಾ ದೆವಾ ಧಾವ್ನ್ ಪಯ್ಸ್ ಕೆಲ್ಲೊ ಪುಣ್ ತುವೆಂ ಆಮ್ಕಾಂ ಸಾಂಗಾತಾ ಹಾಡ್ಲೆ.

“ದೆವಾಚೆಚ್ ಖುಶಿ ಅಶಿ ಜಾಲಿ: ತಾಚೆ ಥಂಯ್ ಆಪ್ಲಾಚಿ ಸಗ್ಳಿ ಪರಿಪೂರ್ಣತಾ ಬಿಡಾರ್ ಕರುನ್ ಆಸ್ಚಿ ಆನಿ ತಾಚ್ಯಾ ಖುರ್ಸಾಚ್ಯಾ ರಗ್ತಾ ಮಾರಿಫಾತ್ ಸಮಾಧಾನ್ ಸ್ಥಾಪಿತ್ ಕರ್ನ್ ಭುಮಿಚ್ಯಾ ಆನಿ ಆಂತ್ರಾಳಾಚ್ಯಾ ಸರ್ವ್ ರಚ್ಣಾಂಕ್ ಆಪ್ಲ್ಯಾ ಥಂಯ್ ರಾಜಿ ಕರುನ್ ಘೆಂವ್ಚಿ ಮ್ಹಣ್...” (ಕೊಲೊಸ್ಸೆ 1:19-22).

ಸೊಮ್ಯಾ, ತುಜ್ಯಾ ಪುಡ್ಯಾಂತ್ ಬಸುನ್ ಹಾಂವ್ ತುಜೊ ಮೋಗ್ ಸಮಾಧಾನ್ ಆನಿ ಸಂತೊಸ್ ಅನ್ಬೊಗ್ ಕರ್ತಾಂ. ಮ್ಹಜ್ಯಾ ಅತ್ಮಾನಾಯಿ ಮರಿ ಆನಿ ತುಜ್ಯಾ ಆಪೊಸ್ತಲಾಂ ಭಾಷೆನ್ ತುಜಿ ಗಯ್ ಹಾಜಿ ಭೊಗ್ಲಿ ತೆದ್ನಾಂ ಮ್ಹಜ್ಯಾ ಜಿವಿತಾಂತ್ಯಿ “ಕಾಳ್ಕೊ ರಾತಿ” ಆಸ್ತಾತ್. ಪಾತ್ಕಾಂ ವರ್ವಿಂ ಗುನ್ಯಾಂವ್ಕಾರ್ ಮ್ಹಳ್ಳೆಂ ಚಿಂತಪ್ ಆನಿ ನೆಣಾ ಆಸ್ಲಲ್ಲ್ಯಾ ಸಂಗಿಂ ವಿಶಿಂ ಭೆಂ ಮ್ಹಜ್ಯಾ ಜಿವಿತಾಂತ್ ರಾಜ್ ಕರುಂಕ್ ಪಾವ್ಲಿಂ. ಹಾಂವ್ ಲಿಪ್ಲೊ ತರ್ಯಿ ತುವೆಂ ಮ್ಹಾಕಾ ಸೊದ್ಲೊ, ಭಗ್ಸಿಲೊ ಆನಿ ಮ್ಹಾಕಾ ಸಮಾಧಾನ್ ಸಾಂಗ್ಲೊ.

“ತೆಚ್ ಸಾಂಜೆರ್, ಮ್ಹಣ್ಗೆ ಹಾಪ್ತ್ಯಾಚ್ಯಾ ದಿಸಾ, ಜುದೆವಾಂಚ್ಯಾ ಭಿಯಾನ್ ಶಿಸ್ ದಾರಾಂ ಧಾಂಪುನ್ ಭಿತರ್ ಎಕ್ಪಾಂಯ್ ಜಾವ್ನ್ ಆಸಲ್ಲೆ. ತವಳ್ ಜೆಜು ತಾಂಚೆ ಮದೆಗಾತ್ ಯೆವ್ನ್ ರಾವ್ಲೊ ಆನಿ “ಶಾಂತಿ ತುಮ್ಮಾಂ” ಮ್ಹಣಾಲೊ. ಇತ್ಲೆಂ ಮ್ಹಣುನ್ ತಾಣೆಂ ತಾಂಕಾಂ ಆಪ್ಲೆ ಹಾತ್ ಆನಿ ಆಪ್ಲೆಂ ಕಡ್ವಳ್ ದಾಕಯ್ಲೆಂ. ಸೊಮ್ಯಾಕ್ ದೆಕ್ತಚ್ ಶಿಸ್ ಸಂತೊಸಾನ್ ಭರ್ಲೆ” (ಜುವಾಂವ್ 20:19-20).

“ಕೊಣಾಕ್ ಜರ್ ಮ್ಹಜೊ ಪಾಟ್ಲಾವ್ ಕರುಂಕ್ ಖುಶಿ ಆಸಾ ತರ್ ಆಪ್ಣಾಕ್ ಚ್ ತೊ ಇನ್ನಾರ್ ಕರುಂದಿ, ಆಪ್ಲೊ ಖುರಿಸ್ ಉಕುಲ್ ಘೆಂವ್ಚಿ ಆನಿ ಮ್ಹಜ್ಯಾ ಪಾಟ್ಲಾನ್ ಯೆಂವ್ಚಿ” (ಮಾತೆವ್ 16:24).

ತುಜ್ಯಾ ಆಹ್ವಾನಾಕ್ ಜಾಪ್ ಜಾವ್ನ್ ಮ್ಹಜೊ ಖುರಿಸ್ ವ್ಹಾವೊಂವ್ಕ್ ಹಾಂವ್ ಧಯ್ರ್ ಘೆತಾಂ. ಪೂಣ್ ತೊ ವ್ಹಾವೊಂಕ್ ಸಿರೆನಾಚೊ ಸಿಮಾಂವ್ ನ್ಹಯ್ ಬಗರ್ ತುಂಚ್ ಮ್ಹಾಕಾ ಆಧಾರ್ ದಿತಾಯ್ ಮ್ಹಣ್ ಸಮ್ಜುನ್ ತೊ ಮೊಗಾನ್ ಘೆಂವ್ಕ್ ಮ್ಹಾಕಾ ಕುಮಕ್ ಕರ್.

ವಾಂಜೆಲಾಂತ್ಲೆಂ ವಾಚಪ್ - ಲೂಕ್ 12:49-53

“ಹಾಂವ್ ಸಂಸಾರಾಕ್ ಉಜೊ ಲಾಂವ್ಕ್ ಆಯ್ಲಾಂ, ಆನಿ ತೊ ಆತಾಂಚ್ ಪೆಟ್ಲೊ ಮ್ಹಾಕಾ ಜಾಯ್. ಹೆ ಶಿವಾಯ್ ಹೆರ್ ಕಿತೆಂ ಆಶಾ ಮ್ಹಾಕಾ ಆಸುಂ ಯೆತಾ? ಏಕ್ ಸ್ನಾನ್ ಹಾಂವೆಂ ಘೆಂವ್ಚೆಂ ಆಸಾ. ಆನಿ ತೆಂ ಘೆತಾ ಪರ್ಯಾನ್ ಮ್ಹಾಕಾ ಜಿವಾನ್ ಜೀವ್ ನಾ. ಸಂಸಾರಾಕ್ ಸಮಾಧಾನ್ ಹಾಡುಂಕ್ ಹಾಂವ್ ಆಯ್ಲಾಂ ಮ್ಹಣ್ ತುಮಿ ಚಿಂತ್ತಾತ್? ಸಮಾಧಾನ್ ನ್ಹಯ್; ಹಾಂವ್ ತುಮ್ಮಾಂ ಸಾಂಗ್ತಾಂ: ತುಮ್ಚೆ ಮಧೆಂ ವೆಗ್ಳಾಚಾರ್ ಘಾಲುಂಕ್ ಹಾಂವ್ ಆಯ್ಲಾಂ. ಹ್ಯಾ ಪುಡಾಂ ಎಕಾಚ್ ಕುಟ್ಮಾಂತ್ ಪಾಂಚ್ ಜಣಾಂ ಮಧೆಂ ಅಶೆ ವಾಂಟೆ ಜಾತಲೆ; ತೇಗ್ ದೊಗಾಂಚೆರ್ ಆನಿ ದೋಗ್ ತೆಗಾಂಚೆರ್ ಆಡ್ ರಾವ್ತಲೆ; ಬಾಪುಯ್ ಪುತಾಚೆರ್ ಆನಿ ಪೂತ್ ಬಾಪಾಯ್ಚೆರ್, ಆವಯ್ ಧುವೆಚೆರ್ ಆನಿ ಧುವ್ ಆವಯ್ಚೆರ್, ಮಾಂಯ್ ಸುನೆಚೆರ್ ಆನಿ ಸುನ್ ಮಾಯ್ಚೆರ್ ಆಡ್ ರಾವ್ತಲಿಂ.”

ನಿಯಾಳ್:

ಜೆಜು ಶಾಂತಿಚೊ ಕುಂವರ್ ಮ್ಹಣ್ ಲೆಕ್ತಲ್ಯಾ ಆಮ್ಕಾಂ ಹೆಂ ವಾಂಜೆಲಾಂತ್ಲೆಂ

ವಾಚಪ್ ಅತ್ತಿಕ್ ಧಪ್ಪೊ (shock) ದಿತಾ. ಜೆಜು ಆಪ್ಲ್ಯಾಚ್ ಕರ್ಣ್ಯಾಂ ವರ್ವಿಂ ಕುಟ್ಮಾಂತ್ ಝಗ್ಡೆಂ ಉಬ್ಜಶೆಂ ಕರಿತ್‌ಗಾಯ್ ಮ್ಹಣ್ ಆಮಿ ವಿಚಾರ್ತಾಂವ್. ಪೂಣ್ ಆಮ್ಕಾಂ ಆಸಾ ತೆ ತಾಚೆ ವಳ್ಕಿನ್ 'ನಾ' ಅಶೆಂ ಖಾತ್ರೆನ್ ಸಾಂಗ್ತಾಂವ್! ಜೆಜು ಬರಿ ಖಬರ್ ಪರ್ಗಟುಂಕ್ ಆಯ್ಲೊ. ಪೂಣ್ ಆಮಿ ತಾಕಾ ಆನಿ ತಾಚ್ಯಾ ಮೊಲಾಂಕ್ ಸ್ವಿಕಾರ್ ಕೆಲ್ಯಾ ಬಗರ್ ಬರಿ ಖಬರ್ ಸ್ವಿಕಾರ್ ಕರುಂಕ್ ಜಾಯ್ನಾ. ಕುಟ್ಮಾಚ್ಯಾ ಸಾಂದ್ಯಾಂ ಆನಿ ಜೆಜು ಮಧೆಂ ವಿಂಚೊವ್ಣ್ ಜಾತಾನಾ ಆಮಿ ಪಯ್ಲೆಂ ತಾಕಾ ವಿಂಚುಂಕ್ ಜಾಯ್ ಮ್ಹಣ್ ತಾಣೆಂ ಆಮ್ಕಾಂ ಸಾಂಗ್ಲಾಂ. ಜಿಂ ಕೊಣ್ ತಾಕಾ ಸ್ವಿಕಾರ್ ಕರ್ತಾತ್ ಆನಿ ಜಿಂ ಕೊಣ್ ತಾಕಾ ತಿರಸ್ಕಾರ್ ಕರ್ತಾತ್ ತಾಂಚೆ ಮಧೆಂ ಝಗ್ಡೆಂ ಉಟಾ. ತಸಲ್ಯಾ ಸಾಂದ್ಯಾಂ ಸಂಗಿಂ ಸೊಸ್ಣಿಕಾಯೆನ್ ಉರುಂಕ್ ಜೆಜು ಲಾಗಿಂ ಕುರ್ಪಾ ಮಾಗ್ಯಾಂ. ತೊ ಆಮ್ಕಾಂ ಮೊಗಾಂತ್ ಎಕ್ವಟಾಂವ್ಚಿ ಆನಿ ಆಮ್ಚ್ಯಾ ಕುಟ್ಮಾಚೊ ವ್ಹಡಿಲ್ ಜಾವ್ನ್ ಆಸುಂದಿ.

ಆಸಿಸಿಚ್ಯಾ ಸಾಂ. ಫ್ರಾನ್ಸಿಸಾಚೆಂ ಮಾಗ್ಣೆಂ:

ಸರ್ವೆಸ್ಪರಾ, ತುಜೆ ಶಾಂತಿಚೆಂ ಹಾತೆರ್ ಮ್ಹಾಕಾ ಕರ್:

ದ್ವೇಷ್ ಆಸಾ ಥಂಯ್ ಹಾಂವ್ ಮೋಗ್ ಒಂಪುಂ,

ಅಕ್ಮಾನ್ ಆಸಾ ಥಂಯ್, ಹಾಂವ್ ಭಗ್ಸಾಣೆಂ ಒಂಪುಂ,

ದುಬಾವ್ ಆಸಾ ಥಂಯ್, ಹಾಂವ್ ಭರ್ವಾಸೊ ಒಂಪುಂ,

ಕಾಳಕ್ ಆಸಾ ಥಂಯ್ ಹಾಂವ್ ಉಜ್ವಾಡ್ ಒಂಪುಂ,

ಖಿಂತ್ ಆಸಾ ಥಂಯ್ ಹಾಂವ್ ಸಂತೊಸ್ ಒಂಪುಂ.

ಮೊಗಾಳಾ ಜೆಜು, ಮ್ಹಾಕಾ ಫಾವೊ ಕರ್:

ಹೆರಾಂನಿ ಭುಜೊಂವ್ಚೆ ಪ್ರಾಸ್ ಹಾಂವ್ ತಾಂಕಾಂ ಭುಜೊಂವ್.

ಹೆರಾಂನಿ ಮ್ಹಾಕಾ ಸಮ್ಜುಂಚೆ ಪ್ರಾಸ್ ಹಾಂವ್ ತಾಂಕಾಂ ಸಮ್ಜುಂ.

ಹೆರಾಂನಿ ಮ್ಹಜೊ ಮೋಗ್‌ಕರ್ಚೆ ಪ್ರಾಸ್ ಹಾಂವ್ ತಾಂಚೊ ಮೋಗ್ ಕರುಂ.

ಕಿತ್ಯಾಕ್ ಹೆರಾಂಕ್ ದಿವುನ್ ಆಮಿ ಘೆತಾಂವ್

ಹೆರಾಂಕ್ ಭಗ್ಸುನ್ ಆಮಿ ಭಗ್ಸಾಣೆಂ ಜೊಡ್ತಾಂವ್

ಆನಿ ಮರುನ್ ಸಾಸ್ಣಾಚ್ಯಾ ಜಿವಿತಾಕ್ ಆಮಿ ಜಲ್ಮತಾಂವ್.

ಆಮೆನ್.

ದೀಸ್ 8



“ನಿತಿ ಪಾಸತ್ ದಗ್ಧಣಿ ಭೊಗ್ತಾತ್ ತಿಂ ಭಾಗಿ!
ಸರ್ಗಿಂಚೆಂ ರಾಜ್ಯ್ ತಾಂಚೆಂ.”

(ಮಾತೆವ್ 5:10)

ಜೆಜು, ತುವೆಂ ಅಶೆಂ ಮ್ಹಳಾಂ: “ಹಾಂವ್ ಬರೊ ಗೊವ್ಳಿ. ಬರೊ ಗೊವ್ಳಿ ಬಕ್ರಾಂ ಪಾಸತ್ ಆಪ್ಲೊ ಜೀವ್ ದಿತಾ” (ಜುವಾಂವ್ 10:11). ದೆಕುನ್ ಫಕತ್ ತುವೆಂ ತುಜೊ ಜೀವ್ ರಿಸ್ಕೆರ್ ಫಾಲುಂಕ್ ಜಾಯ್ ಆನಿ ಹಾಂವೆಂ ಮ್ಹಜೊ ಜೀವ್ ವಾಂಚೊಂವ್ಕ್ ಜಾಯ್ ಮ್ಹಣ್ ಹಾಂವೆಂ ಚಿಂತ್ಲೆಂ. ಪೂಣ್ ತುವೆಂ ಅಶೆಂ ಸಾಂಗ್ಲೆಂಯ್ ಮ್ಹಾಕಾ ಆಯ್ಕತಾ, “ಜೊ ಕೊಣ್ ಆಪ್ಲೊ ಜೀವ್ ವಾಂಚೊಂವ್ಕ್ ಸೊದ್ತಾ, ತೊ ಆಪ್ಲೊ ಜೀವ್ ಹೊಗ್ಡಾಯ್ತಾ; ಪೂಣ್ ಜೊ ಕೊಣ್ ಮ್ಹಜೆ ಪಾಸತ್ ಆಪ್ಲೊ ಜೀವ್ ಹೊಗ್ಡಾಯ್ತಾ, ತೊ ಆಪ್ಲೊ ಜೀವ್ ನಿಜಾಕ್ಯೆ ವಾಟಾಯ್ತಾ” (ಮಾತೆವ್ 16:25).

ಹಿ ಭಾಗಿ ಮ್ಹಾಕಾ ಧೊಸ್ತಾ, ಕಿತ್ಯಾಕ್ ನಿರಾಪ್ರಾದ್ಯಾಂನಿ ದಗ್ಧಣಿ ಭಗ್ಚಿ ಮ್ಹಾಕಾ ಸಾರ್ಕೆಂ ದಿಸನಾ. ಪೂಣ್ ಎಕಾ ಫಲಾಣ್ಯಾ ಇರಾದ್ಯಾ ಖಾತಿರ್ ದಗ್ಧಣಿ ಭೊಗ್ಚಿ ಅರ್ಥಾಭರಿತ್ ದಿಸ್ತಾ. ಇಸಾಯಿಯಾನ್ ಆಮ್ಕಾಂ ತುಜೆ ವಿಶಿಂ ಜಾಗೊವ್ನ್ ಅಶೆಂ ಮ್ಹಳ್ಳೆಂ: “ಕೊಣೆಂಚ್ ತಾಚಿ ಪರ್ವಾ ಕರುಂಕ್ ನಾ. ಮನ್ಶಾಂನಿ ತಾಕಾ ಪರ್ಯ್ ಕೆಲೊ. ತೊ ದುಖಾಚೊ ಮನಿಸ್...” (ಇಸಾಯಿಯಾ 53:3).

“ಜೊ ಕೊಣ್ ಆಪ್ಲಾಕ್ ಚ್ ಖಾಲ್ತೊ ಕರ್ನ್ ಹ್ಯಾ ಭುರ್ಗ್ಯಾ ಬರಿಂ ಜಾತಾ, ತೊ ಸರ್ಗಿಂಚ್ಯಾ ರಾಜ್ಯಾಂತ್ ವರ್ತೊ ಜಾತಲೊ” (ಮಾತೆವ್ 18:4). ಸೊಮ್ಯಾ, ಹಾಚೆರ್ ಗುಮಾನ್ ದಿನಾಸ್ತಾಂ ಜೆಬೆದೆವಾಚೆ ಪೂತ್ ಜಾಕೊಬ್ ಆನಿ ಜುವಾಂವ್ಚೆ ಆವಯ್ ಬರಿಂ ಹಾಂವ್ ಸಂಸಾರಾಂತ್ ಅಧಿಕಾರಾಚೆ ಹುದ್ದೆ ಆನಿ ಸರ್ಗಾರ್ ಲುಂಚ್ಚಿ ಸುವಾತ್ ಆಶೆತಾಂ.

“ತುಮಿ ಕಾಲ್ಸ್ ಪಿಯೆಂವ್ಕ್ ಸಕ್ತಾತ್?” (ಮಾತೆವ್ 20:22) ಮ್ಹಣ್ ಜಾಕೊಬ್ ಆನಿ ಜುವಾಂವ್ಕ್ ತುವೆಂ ವಿಚಾರ್ಲ್ಲ್ಯಾಂತ್ ನವಾಲ್ ನಾ. ಹಾಂವ್

ಖಾಲ್ತೆಪಣಿಂ ಸದಾಂಚ್ ತುಜಿ ಖುಶಿ ಕರುಂಕ್ ಪಾವುಂ.

ವ್ಹಯ್ ಜೆಜು, ಹಾಂವ್ ತುಜೊ ಸೆವಕ್. ತುಂ ಮ್ಹಾಕಾ ಅಶೆಂ ಮ್ಹಣ್ತಾಯ್: “ಚಾಕರ್ ಆಪ್ಲ್ಯಾ ಧನಿಯಾ ಪ್ರಾಸ್ ವರ್ತೊ ನ್ಹಯ್ ಮ್ಹಣ್ ಹಾಂವೆಂ ಸಾಂಗ್ಲಾಂ ತಾಚೊ ಉಗ್ಡಾಸ್ ದವರಾ. ತಾಣೆಂ ಮ್ಹಾಕಾ ದಗ್ಗಿಲೊ ಜಾಲ್ಯಾರ್, ತುಮ್ಮಾಂಯ್ ತೆ ದಗ್ಗಿ ತಲೆ...” (ಜುವಾಂವ್ 15:20).

ನೀತ್, ದಯಾ ಆನಿ ಭಾವಾರ್ಥ್ ನಾಸ್ಲಲ್ಲ್ಯಾ ಮ್ಹಜ್ಯಾ ನಿತಿವಂತ್ಪಣಾಕ್ ಲಾಗುನ್ ಅತ್ಮೊ ಮ್ಹಾಕಾ ಗುನ್ಯಾಂವ್ಕಾರ್ ಕರ್ತಾ.

“ದೆಕುನ್ ಹಾಂವ್ ತುಮ್ಮಾಂ ಸಾಂಗ್ತಾಂ: ಶಾಸ್ತ್ರಾಂ ಆನಿ ಫಾರಿಜೆವಾಂಚೆ ಧರ್ಮ್‌ದಿಷ್ಟಿ ಪ್ರಾಸ್ ತುಮ್ಮಿ ಧರ್ಮ್‌ದಿಷ್ಟ್ ಚಡ್ ಬರಿ ಜಾಲ್ಲೆ ಖರಿತ್ ತುಮಿ ಸರ್ಗಿಂಚ್ಯಾ ರಾಜ್ಯಾಂತ್ ರಿಗ್ತಿಂ ನಾಂತ್” (ಮಾತೆವ್ 5:20).

ಪೂಣ್ ಭಾಯ್ಲ್ಯಾ ಆಚರಣಾಚ್ಯಾಕ್‌ಯಿ ಪಲ್ತಡಿ ವೆತಾ ತಸಲೆಂ ನಿತಿವಂತ್ಪಣ್ ತುಂ ಆಶೆತಾಯ್- “...ಪಯ್ಲೆಂ ದೆವಾಚೆಂ ರಾಜ್ ಆನಿ ತಾಚೆಂ ನಿತಿವಂತ್ಪಣ್ ಸೊದಾ...” (ಮಾತೆವ್ 6:33). ಸೊಮ್ಯಾ, ತೆದ್ನಾಂ ಮಾತ್ ತುಂ ಮ್ಹಜ್ಯೊ ಗರ್ಜೊ ತುಂ ಶೆವಟಾಕ್ ಪಾವಯ್ತಲೊಯ್. ಪವಿತ್ರ್ ಅತ್ಮಾ ಮ್ಹಜ್ಯಾ ಜಿವಿತಾಂತ್ ಆಸ್ಚ್ಯಾ ವಾಯ್ಟಾ ಥಾವ್ನ್ ಬರೆಂ ಪಾರ್ಕುಂಕ್ ಮ್ಹಾಕಾ ಆಧಾರ್ ದಿ. “ತೊ ಯೆತಚ್, ಪಾತ್ಕಾ ವಿಶ್ಯಾಂತ್, ನಿತಿ ವಿಶ್ಯಾಂತ್, ಆನಿ ನಿತಿ ಪೈಸಲಾ ವಿಶ್ಯಾಂತ್ ಸಬಾರಾಂಕ್ ಗುನ್ಯಾಂವ್ಕಾರ್ ಕರ್ತಲೊ” (ಜುವಾಂವ್ 16:8).

“ಬಾಪಾ, ತಾಂಕಾಂ ಭಗ್ತಿ. ಕಿತ್ಯಾಕ್ ತೆ ಕಿತೆಂ ಕರ್ತಾತ್ ತೆಂ ತೆ ನೆಣಾಂತ್.” (ಲೂಕ್ 23:24). ಸೊಮ್ಯಾ, ಹ್ಯಾ ತುಜ್ಯಾ ಉಲ್ಕಾಚೆರ್ ಹಾಂವೆಂ ಆಸ್ತೊ ಸೊದುಂಕ್ ಜಾಯ್ನಾ.

ತುಂ ಆಯ್ಲೊಯ್ ಆನಿ ಪಾತ್ಕಾ ವಿಶಿಂ ಉಲಯ್ಲೊಯ್. ಆನಿ ದೆಕುನ್ ಹಾಂವ್ ಖಿಂತಿನ್ ಭರ್ಲಾಂ - “ಹಾಂವ್ ಯೆವ್ನ್ ತಾಂಚೆ ಲಾಗಿಂ ಉಲೊಂವ್ಕ್ ನಾಸ್ಲೊಂ ಜಾಲ್ಯಾರ್, ತೆ ಗುನ್ಯಾಂವ್ಕಾರ್ ಜಾತೆನಾಂತ್; ಪೂಣ್ ಆತಾಂ ಆಪ್ಲ್ಯಾ ಪಾತ್ಕಾಕ್ ಕಸಲೆಂಯ್ ನೀಬ್ ತಾಂಚ್ಯಾನ್ ದಿಂವ್ಕ್ ಜಾಯ್ನಾ” (ಜುವಾಂವ್ 15:22).

ದಗ್ಗಣೆ ವರ್ವಿಂ ನಿಮಾಣೆಂ ಹಾಂವ್ ಸಾಸ್ಣಾಚೆಂ ಜಿವಿತ್ ಆಪ್ಲ್ಯಾಯ್ತಲೊಂ ಮ್ಹಳ್ಳೆಂ ಚಿಂತಪ್ ಸಮಾಧಾನ್ ದಿತಾ. “ಸಾಂಗಾತಾಚ್ ದಗ್ಗಣೆಯ್ ಚುಕಶಿನಾ, ಆನಿ ಪುಡ್ಲ್ಯಾ ಕಾಳಾಂತ್ ತಾಕಾ ಸಾಸ್ಣಾಚೆಂ ಜಿವಿತ್ ಮೆಳ್ತಲೆಂ” (ಮಾರ್ಕ್ 10:28-30). ಸೊಮ್ಯಾ, ರಾಜಾಚ್ಯಾ ಯೆಣ್ಯಾ ಖಾತಿರ್ ಹಾಂವ್ ಕಿತ್ಲೊ ಅತ್ರಗ್ತಾಂ!

ವಾಂಜೆಲಾಂತ್ಲೆಂ ವಾಚಪ್: ಮಾತೆವ್ 6:9-16

ಆಮ್ಚ್ಯಾ ಬಾಪಾ

ತರ್ ತುಮಿ ಅಶೆಂ ಮಾಗಾ:

1. ಆಮ್ಚ್ಯಾ ಬಾಪಾ ಸರ್ಗಿಂಚ್ಯಾ
2. ತುಜೆಂ ನಾಂವ್ ಪವಿತ್ರ್ ಜಾಂವ್
3. ತುಜೆಂ ರಾಜ್ ಯೆಂವ್
4. ಜಶೆಂ ಸರ್ಗಾರ್ ತಶೆಂ ಸಂಸಾರಿಂ ತುಜಿ ಖುಶಿ ಜಾಂವ್
5. ಆಮ್ಚೊ ದಿಸ್ಪಟೊ ಗ್ರಾಸ್ ಆಜ್ ಆಮ್ಕಾಂ ದಿ.
6. ಆಮ್ಚಿಂ ಪಾತ್ಕಾಂ ಭಗ್ಚಿ
7. ಜಶೆಂ ಆಮ್ಚೆರ್ ಚುಕ್‌ಲ್ಲ್ಯಾಂಕ್ ಆಮಿ ಭಗ್ಚಿ ತಾಂವ್ ತಶೆಂ
8. ಆಮ್ಕಾಂ ತಾಳ್ಣೆಂತ್ ಪಡುಂಕ್ ದಿಂವ್ ನಾಕಾ
9. ಪೂಣ್ ವಾಯ್ಟಾಂತ್ಲಿಂ ಆಮ್ಕಾಂ ನಿವಾರ್.

ವಾಂಜೆಲಾಚೆರ್ ಆಧಾರುನ್ ಸಮಾಂತರ್ ನಿಯಾಳ್:

1. ಆಮ್ಚ್ಯಾ ಬಾಪಾ, - “ಬಾಪಾ ಶಿವಾಯ್ ಪುತಾಕ್ ಕೊಣ್‌ಚ್ ಒಳ್ಳೆನಾ, ಆನಿ ಪುತಾ ಶಿವಾಯ್, ಆನಿ ಜಾಕಾ ಪುತಾನ್ ಉಗ್ಡಾಪೆಂ ಕರುಂಕ್ ಖುಶಿ ವ್ಹೆಲ್ಯಾ ತಾಚಿ ಶಿವಾಯ್, ಬಾಪಾಕ್‌ಯಿ ಕೊಣ್‌ಚ್ ಒಳ್ಳೆನಾ” (ಮಾತೆವ್ 1:27). ಜೆಜು, ಆಮಿ ಆಮ್ಚ್ಯಾ ತ್ರಿತ್ವೆಚ್ಯಾ ದೆವಾಕ್ - ಬಾಪ್, ಪೂತ್ ಆನಿ ಪವಿತ್ರ್ ಅತ್ಮೊ - ವಳ್ಕುಂಕ್ ಆಶೆತಾಂವ್.

2. ತುಜೆಂ ನಾಂವ್ ಪವಿತ್ರ್ ಜಾಂವ್ - “ತುಮ್ಚೊ ಉಜ್ವಾಡ್ ಮನ್ಶಾಂ ಮುಕಾರ್ ಪರ್ಜಳುಂ. ತೆ ತುಮ್ಚೊ ಬರೊ ಕರ್ಚೊ ಪಳೆಂವ್ ಆನಿ ತುಮ್ಚೊ ಸರ್ಗಿಂಚ್ಯಾ ಬಾಪಾಕ್ ಮಹಿಮಾ ದಿಂವ್” (ಮಾತೆವ್ 5:16). ಮ್ಹಜ್ಯೊ ಕರ್ಚೊ ಆಮ್ಚ್ಯಾ ದೆವಾಕ್ ಮಹಿಮೆವಂತ್ ಕರ್ಚೊ ಜಾಯ್ತಿಂ ಕರ್.

3. ತುಜೆಂ ರಾಜ್ ಯೆಂವ್ - ತವಳ್ ಥಾವ್ನ್ ಜೆಜು ಅಶೆಂ ಪ್ರಸಂಗ್ ಕರುಂಕ್ ಲಾಗ್ಲೊ: “ಪಾತ್ಕಿ ಜಿಣಿ ಬದಲಾ; ಕಿತ್ಯಾಕ್ ಸರ್ಗಿಂಚೆಂ ರಾಜ್ ಲಾಗಿಂ ಪಾವ್ಲಾಂ” (ಮಾತೆವ್ 4:17). ಸೊಮ್ಯಾ ಮ್ಹಜ್ಯಾ ಅತ್ಮಾಕ್ ಪರಿವರ್ತನಾಚ್ಯಾ ಕರ್ಣಾಂ ಥಂಯ್ ವ್ಹರ್.

4. ತುಜೆಂ ರಾಜ್ ಯೆಂವ್ - “ಜೊ ಕೊಣ್ ಸರ್ಗಿಂ ಆಸ್ಚ್ಯಾ ಮ್ಹಜ್ಯಾ ಬಾಪಾಚಿ ಖುಶಿ ಕರ್ತಾ ತೊ ಮ್ಹಜೊ ಭಾವ್, ಮ್ಹಜೆ ಭಯ್ಣ್ ಆನಿ ಮ್ಹಜೆ ಆವಯ್” (ಮಾತೆವ್ 12:50). ಹಾಂವ್ ಮೊಗಾಂತ್ ಸೆವಕ್, ಇಷ್ಟ್, ಭಾವ್/ಭಯ್ಣ್ ಅಸೊ ವಾಡ್ತಾಂ.

5. ಆಮ್ಚೊ ದಿಸ್ಪಟೊ ಗ್ರಾಸ್ ಆಜ್ ಆಮ್ಕಾಂ ದಿ - “ತೊ ಸರ್ಗಿಂ ಥಾವ್ನ್ ದೆಂವ್ತಾ ಆನಿ ಸಂಸಾರಾಕ್ ಜೀವ್ ದಿತಾ ತೊಚ್ ದೆವಾಚೊ ಉಂಡೊ” (ಜುವಾಂವ್ 6:33).

ಸೊಮ್ಯಾ, ನಾಸ್ ಜಾತಾ ತ್ಯಾ ಖಾಣಾ ಖಾತಿರ್ ನ್ಹಯ್ ಬಗರ್ ತುವೆಂ ದಿಂವ್ಚ್ಯಾ ಸಾಸ್ಣಾಚ್ಯಾ ಜಿವಿತಾಕ್ ಪಾಯ್ತಾ ತ್ಯಾ ಖಾಣಾ ಖಾತಿರ್ ಹಾಂವೆಂ ವಾವ್ರಿಶೆಂ ಕರ್.

6. ಆಮ್ಚಿಂ ಪಾತ್ಕಾಂ ಭಗ್ತಿ - “ಮಾಗ್ಣ್ಯಾಕ್ ತುಮಿ ಉಬೆ ರಾವ್ತಾನಾ ಕೊಣಾಕ್ಯಾ ತುಮ್ಚೆರ್ ಕಾಂಯ್ ಪುಣ್ಕಾಯಿ ವಿರೊಧ್ ಆಸ್ಲ್ಯಾರ್ ತೆಂ ಭಗ್ತಿಯಾ; ತವಳ್ ಸರ್ಗಿಂಚೊ ಬಾಪ್ಕಾಯಿ ತುಮ್ಚಿಂ ಪಾತ್ಕಾಂ ಭಗ್ತಿತಲೊ” (ಮಾರ್ಕ್ 11:25).


7. ಜಶೆಂ ಆಮ್ಚೆರ್ ಚುಕ್ಲ್ಯಾಂಕ್ ಆಮಿ ಭಗ್ತಿತಾಂವ್ ತಶೆಂ - “ಪುಣ್ ತುಮಿ ಭಗ್ತಿನಾಂತ್ ಜಾಲ್ಯಾರ್ ಸರ್ಗಿಂಚೊ ತುಮ್ಚೊ ಬಾಪ್ಕಾಯಿ ತುಮ್ಚಿಂ ಪಾತ್ಕಾಂ ಭಗ್ತುಂಪ್ಪೊನಾ” (ಮಾತೆವ್ 1:26).

8. ಆಮ್ಕಾಂ ತಾಳ್ಣೆಂತ್ ಪಡುಂಕ್ ದಿಂವ್ ನಾಕಾ - “ದೆವಾಕ್ ತುಮಿ ಖಾಲ್ ಜಾಯಾ, ದೆಂವ್ಚಾರಾಕ್ ಆಡ್ ರಾವಾ, ಆನಿ ತೊ ತುಮ್ಚೆ ಥಾವ್ನ್ ಪಳ್ತಲೊ” (ಜಾಕೊಬ್ 4:7).

9. ಪುಣ್ ವಾಯ್ಟಾಂತ್ಲಿಂ ಆಮ್ಕಾಂ ನಿವಾರ್ - “ತಿ ಏಕ್ ಪುತಾಕ್ ಪ್ರಸುತ್ ಜಾತಲಿ; ತುವೆಂ ತಾಕಾ ಜೆಜು ಮ್ಹಣ್ ನಾಂವ್ ದವರುಂಕ್ ಜಾಯ್; ಕಿತ್ಯಾಕ್ ತೊ ಆಪ್ಲೆ ಪರ್ಜೆಕ್ ತಿಚ್ಯಾ ಪಾತ್ಕಾಂತ್ಲಿ ಸೊಡಯ್ತಲೊ” (ಮಾತೆವ್ 1:21). ತುಜೆ ಸಂಗಿಂ ಸೊಮ್ಯಾ, ಹಾಂವ್ ವಾಯ್ಟಾ ಥಾವ್ನ್ ಶಾಬಿತ್ ಆಸಾಂ.

ಧಿರಾಸಾಣೆ ಖಾತಿರ್ ಕಾರ್ಡಿನಲ್ ನ್ಯೂಮನಾಚೆಂ ಮಾಗ್ಣೆಂ:

ಸೊಮ್ಯಾ, ದೀಸ್‌ಭರ್ ಸಾವೊಂಚ್ ಲಾಂಬ್ತಾತ್ ಆನಿ ರಾತ್ ಯೆತಾ ಪರ್ಯಾಂತ್ ಆಮ್ಕಾಂ ಸಾಂಬಾಳ್. ಆನಿ ವ್ಯಸ್ತ್ ಸಂಸಾರ್ ಶಾಂತ್ ಜಾಲೊ, ಜಿವಾಚಿ ಊಬ್ ಉಬುನ್ ಗೆಲಿ ಆನಿ ವಾವ್ರ್ ಸೊಂಪ್ಲೊ, ತೆದ್ನಾಂ ತುಜೆ ಕಾಕುಳ್ತೆನ್, ಸೊಮ್ಯಾ ಆಮ್ಕಾಂ ಏಕ್ ಭದ್ರ್ ಸುವಾತ್, ಪವಿತ್ರ್ ವಸ್ತಿ ಆನಿ ನಿಮಾಣೆಂ ಶಾಂತಿ ಘಾವೊ ಕರ್.



Accn No : 002666

ದೀಪ್ 9

“ಮ್ಹಜೆ ಪಾಸತ್ ತುಮ್ಮಾಂ ಆಕ್ಮಾನ್-

ಸೊಸುಂಕ್, ದಗ್ಡಣಿ ಭೊಗುಂಕ್ ಆನಿ ಸರ್ವ್ ಥರಾಂಚಿಂ ಘಡ್ಪಾಂ ಕರ್ನ್ ತುಮ್ಮೆರ್ ಆಡ್ ಉಲಯ್ತಾತ್ ತೆಂ ಆಯ್ಕುಂಕ್ ಮೆಳತ್ ತರ್ ತುಮಿ ಭಾಗಿ. ಸಂತೊಸ್ ಆನಿ ಉಲ್ಲಾಸ್ ಪಾವಾ; ಕಿತ್ಯಾಕ್ ಸರ್ಗಾ ರಾಜ್ಯಾಂತ್ ಯಥೇಷ್ಟ್ ಪ್ರತಿಫಳ್ ತುಮ್ಮಾಂ ಆಯ್ತೊ ಆಸಾ. ತುಮ್ಮೆ ಆದಿಂ ಆಸ್‌ಲ್ಲಾ ಪ್ರವಾದ್ಯಾಂಕ್‌ಯಿ ತಾಣೆಂ ತಶೆಚ್ ದಗ್ಡಿಲ್ಯಾತ್”

(ಮಾತೆವ್ 5:11-12)



ಜೆಜು, ವಾಯ್ಬಾನ್ ಬರ್ಯಾಚೆರ್, ಕಾಳಕಾನ್ ಉಜ್ವಾಡಾಚೆರ್ ಜಯ್ತ್ ವೆಲಾಂ ಅಶೆಂ ದಿಸ್ತಾ ಆನಿ ತಾಕಾ ಲಾಗುನ್ ನಿರಾಪ್ರಾಧಿ ಲೊಕಾನ್ ಕಷ್ಟುಂಚೆಂ ಪಳೆವ್ನ್ ಹಾಂವ್ ದುಖೆಸ್ತ್ ಜಾಲೊಂ. ಪೂಣ್ ಪೆದ್ರುಚೊ ಭಾವಾರ್ಥ್ ಮ್ಹಜ್ಯಾ ಭಾವಾರ್ಥಾಕ್ ಉಕಲ್ನ್ ಧರ್ತಾ ಆನಿ ಅರ್ಥ್ ದಿತಾ -

“ಕ್ರಿಸ್ತಾಚ್ಯಾ ಕಷ್ಟಾಂನಿ ತುಮಿ ವಾಂಟಿಲಿ ಜಾಲ್ಯಾತ್ ದೆಕುನ್ ತುಮಿ ಉಲ್ಲಾಸ್ ಪಾವುಂಕ್ ಜಾಯ್. ತಾಚಿ ಮಹಿಮಾ ಪ್ರತ್ಯಕ್ಷ್ ಜಾಂವ್ಚೆ ವೆಳಿಂ ತುಮಿ ಆನಿಕ್‌ಯಿ ಚಡ್ ಸಂತೊಸ್ ಭೊಗುನ್ ತುಮಿ ದಾದೊಶಿ ಜಾತಲ್ಯಾತ್. ದೆವಾಚೊ ಮಹಿಮೆವಂತ್ ಅತ್ಮೊ ತುಮ್ಮೆ ವಯ್ರ್ ವಸ್ತಿ ಕರುನ್ ಆಸಾ” (1 ಪೆದ್ರು 4:13-14).

ನಿತಿವಂತ್ ಮನ್ಶಾಂಚ್ಯಾ ಕಷ್ಟಾಂಕ್ ಕಾರಣಾಂ ಸೊದುಂಕ್ ಜುವಾಂವ್ ಮ್ಹಾಕಾ ಆಧಾರ್ ದಿತಾ. ಆನಿ ಹೆ ವರ್ವಿಂ ತುಜೆ ಸಂಗಿಂ ಎಕ್ವಟಾನ್ ಮ್ಹಜೊ ಮಿರಿಸ್ ವ್ಹಾವೊಂವ್ಕ್ ಮ್ಹಾಕಾ ಆಧಾರ್ ಜಾತಾ-

“ತುಮಿ ಮ್ಹಜೆ ದೆಕುನ್ ಹೆಂ ಸರ್ವ್ ತುಮ್ಮಾಂ ಕರ್ತಲೆ; ಕಿತ್ಯಾಕ್ ಮ್ಹಾಕಾ ಪಾಠಯ್‌ಲ್ಲಾಕ್ ತೆ ವಳ್ಕನಾಂತ್” (ಜುವಾಂವ್ 15:21).

ಪಾವ್ಲು ಕಷ್ಟಾಂತ್ ಧಿರಾಸಣ್ ಸಾಂಬಾಳ್ಚೆ ವಿಶಿಂ ಉಜ್ವಾಡ್ ಘಾಂಕಯ್ತಾ-
“ಆಮಿ ದಗ್ಡಣಿ ಭೊಗ್ತಾಂವ್ ತರ್‌ಯಿ ಎಕ್ಸುರೆ ಸಾಂಡುನ್ ಘಾಲ್ಚೆ ತಸಲೆ ಜಾಂವ್ಕ್

ಯೆ, ಹಾಂವ್ ತುಕಾ ವಿಶೆವ್ ದಿತಲೊ •

ನಾಂವ್, ಜಾಯ್ತೆ ಪಾವ್ಟಿಂ ಆಮಿ ಧರ್ಲಿಕ್ ಶೆವ್ಪತಾಂವ್ ತರ್ಯಿ ಮರನಾಂವ್”
(2 ಕೊರಿಂಥ್ 4:9).

ಜೆಜು, ಸ್ವ-ಕಾಕುಳ್ತಚ್ಯಾ ಭೊಗ್ಲಾಂತ್ಲೊ ಮ್ಹಾಕಾ ರಾಕ್.

ಸ್ಟೆಫನ್, ಪವಿತ್ರ ಅತ್ಮಾಚೆ ಸಕ್ತೆನ್ ಭರುನ್, ಆಪ್ಣಾಕ್ ದಗ್ಗಿತಲ್ಯಾಂಕ್ ಹ್ಯಾ ಉತ್ರಾಂನಿ ಅಪ್ರಾಧಿ ಕರ್ತಾ: “ಖಿಯ್ಯಾ ತ್ಯಾ ಪ್ರವಾದ್ಯಾಕ್ ತುಮ್ಮಾ ಪುರ್ವಜಾಂನಿ ದಗ್ಗಿಲ್ಲೊ ನಾ? ದೆವಾಚ್ಯಾ ನಿತಿವಂತ್ ಚಾಕ್ರಾಚೆಂ ಯೆಣೆಂ ಫುಡೆಂ ಸಾಂಗುನ್ ದಿಲ್ಲ್ಯಾ ತಾಚ್ಯಾ ದುತಾಂಕ್ ತಾಣೆಂ ಜಿವೆಶಿಂ ಮಾರ್ಲೆ. ಆನಿ ಆತಾಂ ತುಮಿಚ್ ತಾಕಾ ಪರಾಧಿನ್ ಕೆಲೊ ಆನಿ ಜಿವೆಶಿಂ ಮಾರ್ಲೊ” (ಧ. ಕೃ. 7:52).

ಸಂಸಾರ್ ಕಿತ್ಯಾ ಖಾತಿರ್ ಖರೊ ಭಾವಾರ್ಥ್, ಧರ್ಮನಿಷ್ಠಾ ಆನಿ ನಿತಿವಂತ್ಪಣ್ ದಗ್ಗಿತಾ ಅಶೆಂ ಹಾಂವೆಂ ಮ್ಹಜ್ಯಾ ಕಾಳ್ಜಾಂತ್ ಸವಾಲ್ ಘಾಲೆಂ. ಸಾಂ. ಜುವಾಂವ್ ಸಾರ್ಕೆ ಜಾಪ್ ಜಾವ್ನ್ ಅಶೆಂ ಮ್ಹಣ್ತಾ: “ಸಗ್ಳೊ ಸಂಸಾರ್‌ಚ್ ಸಯ್ತಾನಾಚೆ ಪದ್ವೆಖಾಲ್ ಆಸಾ ತರ್ಯಿ ಆಮಿ ದೆವಾಚೆ ಮ್ಹಣ್ ಆಮಿ ಜಾಣಾಂವ್” (1 ಜುವಾಂವ್ 5:19).

ಹಾಂವ್ ಕೆದ್ನಾಂಚ್ ವಾಯ್ಪಾಕ್ ಬಲಿ ಜಾಯ್ನಾ ಜಾಂವ್ - “ಮಹಾ ಸರ್ಪಾಕ್ ಆಪ್ಣಾಕ್ ಭುಮಿಚೆರ್ ಸಕ್ಲಾ ವೊಡ್ನ್ ಘಾಲಾ ಮ್ಹಣ್ ಕಳ್ತಚ್, ತೊ ಚೆರ್ಕ್ಯಾಕ್ ಜಲ್ಮ್ ದಿಲ್ಲೆ ಸ್ತ್ರಿಯೆಚಿ ಪಾಟ್ ಧರುಂಕ್ ಲಾಗ್ಲೊ” (ಉಗ್ಡಾಪಣ್ 12:13).

“ಸಂತೊಸ್ ಆನಿ ಉಲ್ಲಾಸ್ ಪಾವಾ; ಕಿತ್ಯಾಕ್ ಸರ್ಗಾರಾಜ್ಯಾಂತ್ ಯಥೇಷ್ಟ್ ಪ್ರತಿಫಳ್ ತುಮ್ಮಾಂ ತಯಾರ್ ಆಸಾ.” (ಮಾತೆವ್ 5:12).

ಜೆಜು, ತುಜ್ಯೊ ಭಾಗಿ ಎಕಾ ಸಂತೊಸ್ಪರಿತ್ ಉಲ್ಲೆಖಾನ್ ಸೊಂಪ್ತಾತ್. ಹಾಂವ್ ಅತ್ಮಿಕ್ ರಿತಿಕ್ ಉಂಚಾಯೆರ್ ಆಸಾಂ ತರ್ಯಿ ದುಬಾವ್ ಆಜುನ್ ಆಸಾತ್, “ಮೆಸ್ತ್ರಿ ಸಾಸ್ಣಿಕ್ ಜಿವಿತ್ ಜೊಡುಂಕ್ ಹಾಂವೆಂ ಕಿತೆಂ ಕರುಂಕ್ ಜಾಯ್?” (ಮಾತೆವ್ 19:16). ಅಶೆಂ ಗ್ರೆಸ್ತ್ ಮನ್ಶಾನ್ ವಿಚಾರ್ಲೆ ಬರಿಂ ಹಾಂವ್‌ಯಿ ವಿಚಾರ್ತಾಂ, ನಿಕೊದೆಮಾಕ್ ತುವೆಂ ಮ್ಹಳ್ಳಿಂ ಉತ್ರಾಂ ಹಾಕಾ ಜಾಪ್‌ಶೆಂ ಮ್ಹಾಕಾ ಆಯ್ಕತಾತ್: “ರಗ್ತಾಮಾಸಾ ಥಾವ್ನ್ ಜಲ್ಮತಾ ತೆಂ ರಗ್ತಾಮಾಸ್‌ಚ್.

ಅತ್ಮಾ ಧಾವ್ನ್ ಜಲ್ಮತಾ ತೆಂ ಅತ್ಮಿಕ್ ಸ್ವರುಪಾಚೆಂ... ತುಮಿ ಪರ್ತ್ಯಾನ್ ಜಲ್ಮುಂಕ್ ಜಾಯ್” (ಜುವಾಂವ್ 3:6-7). ಹಾಂವ್ ಆಜುನ್ ಪೊಂಡಾಂತ್ ಆಸಾಂ ಆನಿ ಅತ್ಮಿಕ್ ರಿತಿರ್ ಮೆಲಾಂ ಮ್ಹಣ್ ಹಾಂವೆಂ ತವಳ್ ತವಳ್ ಚಿಂತ್ಲೆಂ ಆಸಾ.

“ಕ್ರಿಸ್ತಾ ಜೆಜುಚ್ಯಾ ಎಕ್ವಟಾಂತ್ ಮೆಳ್ಚೆ ಖಾತಿರ್ ಆಮಿ ಪವಿತ್ರ್ ಸ್ನಾನ್ ಘೆತ್ಲೆಂ, ತವಳ್ ತಾಚ್ಯಾ ಮರ್ಣಾಂತ್ಯಿ ಎಕ್ವಟ್ಚೆ ಖಾತಿರ್ ಆಮಿ ಸ್ನಾನ್ ಘೆತ್ಲೆಂ - ಹೆಂ ತುಮಿ ನೆಣಾಂತ್? ಬಾಪಾಚೆ ಮಹಿಮೆಭರಿತ್ ಸಕ್ತೆನ್ ಕ್ರಿಸ್ತಾಕ್ ಮೆಲ್ಲ್ಯಾಂತ್ಲೊ ಜಿವಂತ್ ಉಟಯ್ಲೊ ತಶೆಂ ಆಮಿ ನವ್ಯಾ ಜಿವಿತಾಂತ್ ಚಲ್ಚೆ ಖಾತಿರ್ ಆಮ್ಚ್ಯಾ ಪವಿತ್ರ್ ಸ್ನಾನಾ ಮಾರಿಫಾತ್ ಆಮ್ಕಾಂ ಕ್ರಿಸ್ತಾ ಸವೆಂ ನಿಕೆಪಿಲ್ಯಾಂತ್ ಆನಿ ತಾಚ್ಯಾ ಮರ್ಣಾಂತ್ ವಾಂಟಿಲಿ ಕೆಲ್ಯಾಂತ್” (ರೊಮಾ 6:3-4).

ಜೆಜು, ಮ್ಹಜ್ಯಾ ಬಾಪ್ತಿಜ್ಮಾ ವರ್ವಿಂ ಹಾಂವ್ ನವ್ಯಾ ಜಿವಿತಾಕ್ ಉಟುಂಕ್ ಪಾವುಂ!

ಸೊಮ್ಯಾ, ಸರ್ವಾಂ ಬಚಾವ್ ಜಾಂವ್ಕ್ ಜಾಯ್ ಮ್ಹಣ್ ತುಂ ಆಶೆತಾಯ್. ಸೊಡ್ವಣೆಚ್ಯಾ ಮಿಸಾಂವಾಂತ್ ಹಾಂವ್ ಖಾಲ್ತೆಪಣಿಂ ಮ್ಹಜೆಂ ಜಿವಿತ್ ಭೆಟಯ್ತಾಂ.

“ಬಾಪಾ, ಹಾಂಕಾಂ ತುವೆಂ ಮ್ಹಾಕಾ ದಿಲ್ಯಾತ್. ಸಂಸಾರಾಚ್ಯಾ ಆರಂಭಾ ಆದಿಂಚ್ ತುವೆಂ ಮ್ಹಜೊ ಮೋಗ್ ಕರ್ನ್, ತುವೆಂ ಮ್ಹಾಕಾ ದಿಲ್ಲಿ ತಿಚ್ ಮಹಿಮಾ ತಾಣಿಯ್ ದೆಖ್ಚ್ಯಾಕ್ ಹಾಂವ್ ಆಸಾಂ ಥಂಯ್ ತಾಣಿಯ್ ಆಸುಂಕ್ ಜಾಯ್ ಮ್ಹಣ್ ಮ್ಹಜಿ ಆಶಾ” (ಜುವಾಂವ್ 17:24).

ತುಜ್ಯಾ ಮರ್ಣಾನ್ ಆನಿ ಜಿವಂತ್ಪಣಾನ್ ತುವೆಂ ಆಮ್ಕಾಂ ದೆವಾಚ್ಯಾ ರಾಜಾಕ್ ನವ್ಯಾನ್ ಹಾಡ್ಲಿಂ - “ವೇಳ್ ಭರ್ತಿ ಜಾಲೊ, ಆನಿ ದೆವಾಚೆಂ ರಾಜ್ ಲಾಗಿಂ ಪಾವ್ಲಾಂ. ಪಾತ್ಕಿ ಜಿಣೆ ಬದಲಾ ಆನಿ ಬರಿ ಖಬರ್ ಸತ್ಮಾನಾ” (ಮಾರ್ಕ್ 1:15). ಸೊಮ್ಯಾ ಜೆಜು, ಹಾಂವೆಂ ತುಜೆ ಖಾತಿರ್ ಜಿಯೆಂವ್ಕ್, ತುಜೆ ಥಂಯ್ ಮರುಂಕ್ ಆನಿ ಅಶೆಂ ಸಾಸ್ಣಾಚೆಂ ಜಿವಿತ್ ಆಪ್ಣಾಂವ್ಕ್ ಮ್ಹಾಕಾ ಜಿಣಿಯೆ ಬದ್ಲಾಪಾಚೆಂ ಆನಿ ರಾಜಿ ಸಂದಾನಾಚೆಂ ದೆಣೆಂ ದಿ. ಆಮೆನ್.

ಜಲಾಂತ್ಲೆಂ ವಾಚಪ್ - ಜುವಾಂವ್ 15:18-19;23-25

ಸಂಸಾರ್ ತುಮ್ಮೊ ದ್ವೇಷ್ ಕರ್ತಾ ಜಾಲ್ಯಾರ್ ತುಮ್ಮಾಕ್ಯಾ ಪಯ್ಲೆಂ ಸೊ ತಾಣೆಂ ದ್ವೇಷ್ ಕೆಲಾ ಮ್ಹಣ್ ಉಗ್ಡಾಸ್ ದವರಾ. ತುಮಿ ಸಂಸಾರಾಚೆ ಲ್ಹಾಸ್‌ಲ್ಲಾತ್ ಜಾಲ್ಯಾರ್, ಸಂಸಾರ್ ತುಮ್ಮಾಂ ಆಪ್ಲೆಚ್ ಮ್ಹಣ್ ಲೆಕುನ್ ಮ್ಹಜಿ ಮೋಗ್ ಕರ್ತೊ. ಪೂಣ್ ತುಮಿ ಸಂಸಾರಾಚೆ ನ್ಹಯ್; ಹಾಂವೆಂ ತುಮ್ಮಾಂ ಕ್ಲಾತ್ ದೆಕುನ್ ತುಮಿ ಸಂಸಾರಾ ಧಾವ್ನ್ ಮೆಕ್ಳೆ ಜಾಲ್ಯಾತ್. ಹೆಚ್ ಖಾತಿರ್ ಲಾರ್ ತುಮ್ಮೊ ದ್ವೇಷ್ ಕರ್ತಾ.

ಜೊ ಕೊಣ್ ಮ್ಹಜೊ ದ್ವೇಷ್ ಕರ್ತಾ, ತೊ ಮ್ಹಜ್ಯಾ ಬಾಪಾಚೊಯ್ ಷ್ ಕರ್ತಾ. ಕೊಣೆಂಚ್ ಎದೊಳ್ ಕರುಂಕ್ ನಾಂತ್ ತಸಲ್ಯೊ ಕರ್ಚೊ ಹಾಂವೆಂ ಚೆ ಮಧೆಂ ಕರುಂಕ್ ನಾಸ್‌ಲ್ಲೊ ಜಾಲ್ಯಾರ್, ತೆ ಗುನ್ಯಾಂವ್ಕಾರ್ ಜಾತೆನಾಂತ್... ರಣ್ ನಾಸ್ತಾಂ ತಾಣೆಂ ಮ್ಹಜೊ ದ್ವೇಷ್ ಕೆಲೊ" ಮ್ಹಣ್ ತಾಂಚ್ಯಾ ರ್ಶಾಸ್ತ್ರಾಂತ್ ಬರೊವ್ನ್ ಆಸಾ ತೆಂ ಸಿದ್ಧಿ ಜಾಂವ್ಚ್ಯಾಕ್ ಹೆಂ ಘಡುಂಕ್ ಯ್ ಆಸ್ಲೆಂ.

ಮಾಳ್:

ಆಮ್ಚ್ಯಾ ಜಿವಿತಾಂತ್ ಕಾಂಯ್ ಸಂದರ್ಭಾಂನಿ ಕೊಣ್ ಎಕ್ಲ್ಯಾಚೊ ಮೋಗ್ ಂಕ್ ಆಮ್ಕಾಂ ಕರಿಣ್ ಲಾಗ್ತಾ; ಖರ್ಯಾನ್‌ಚ್ ಆಮಿ ತಾಚೊ ದ್ವೇಷ್ ಕರ್ತಾಂವ್... ಣ್ ಜೆಜು ಆಮ್ಕಾಂ ಅಶೆಂ ಮ್ಹಣ್ತಾ: “ತುಮ್ಮಾ ದುಸ್ಮಾನಾಂಚೊ ಮೋಗ್ ಣಿ ಆನಿ ತುಮ್ಮಾಂ ದಗ್ಧಿ ತಲ್ಯಾಂ ಪಾಸತ್ ಮಾಗಾ” (ಮಾತೆವ್ 5:44).

ಅರ್ಪಣಾಚೆಂ ಮಾಗ್ಣೆಂ - ಆಯ್ತಾರಾಚ್ಯಾ ಮಿಸಾ ಗ್ರಂಥಾಂತ್ಲೆಂ

ಸೊಮ್ಯಾ ಜೆಜು ಕ್ರಿಸ್ತಾ ಮ್ಹಜೆಂ ಸಗ್ಳೆಂ ಸ್ವಾತಂತ್ರ್,

ಮ್ಹಜೊ ಉಗ್ಡಾಸ್, ಮ್ಹಜಿ ಜಾಣ್ವಾಯ್ ಆನಿ ಮ್ಹಜಿ ಖುಶಿ ಘೆ.

ಮ್ಹಜೆಂ ಆಸಾ ತೆಂ ಸಗ್ಳೆಂ ತುವೆಂಚ್ ದಿಲ್ಲೆಂ.

ಹೆಂ ಸಗ್ಳೆಂ ಹಾಂವ್ ತುಕಾ ಭೆಟಯ್ತಾಂ.

ತುಜಿ ಕುರ್ಪಾ ಆನಿ ತುಜೊ ಮೋಗ್ ಮ್ಹಾಕಾ ಪುರೊ ತಿ ಗ್ರೆಸ್ತ್‌ಕಾಯ್.

ಸೊಮ್ಯಾ, ಹೆಂ ಮ್ಹಾಕಾ ಫಾವೊ ಕರ್, ಹಾಂವ್ ಹೆರ್ ಕಿತೆಂಚ್ ವಿಚಾರಿನಾ!

ಆಮೆನ್.



ಹಾ, ಪುಸ್ತಕಾಚೊ ಉಪಯೋಗ್

(I)

**WORLD KONKANI CENTRE,
SHAKTHINAGAR, MANGALORE**

TITLE: ಯೆ, ಹಾಂವ್ ತುಕಾ
ವಿಶೆವ್ ದಿತಲೊಂ

**WORLD KONKANI CENTRE
LIBRARY
SHAKTHINAGAR D. K.**




Acc. No. _____

1. Books lost, torn, defaced, marked or damaged in any way shall have to be replaced by the borrower.
2. Books issued can be recalled at any time, if necessary.

**HELP TO KEEP THIS BOOK
FRESH & CLEAN**

245



ಎವ್ವಲಿಪ್ಪಿಕ್ ವರಾಕ್ ಎವ್ವಲಿಪ್ಪಿಕ್ ಲಿಯಾಳ